



## Ġabra tal-ġurisprudenza

SENTENZA TAL-QORTI ĠENERALI (It-Tieni Awla)

16 ta' Marzu 2016\*

“Għajjnuna mill-Istat — Dazji tas-sisa — Maħfra parzjali ta' dejn fiskali fil-kuntest ta' arrangament ġuridiku — Deciżjoni li tiddikjara l-għajjnuna inkompatibbli mas-suq intern u li tordna l-irkupru tagħha — Drittijiet tad-difiża — Drittijiet proċedurali tal-partijiet ikkonċernati — Kriterju ta' kreditur privat — Oneru tal-prova”

Fil-Kawża T-103/14,

**Frucona Košice a.s.**, stabbilita f'Košice (is-Slovakkja), irrappreżentata minn K. Lasok, QC, B. Hartnett, barrister, O. Geiss, avukat, u J. Holmes, barrister,

rikorrenti,

vs

**Il-Kummissjoni Ewropea**, irrappreżentata minn L. Armati, P.-J. Loewenthal u K. Walkerová, bħala aġenti,

konvenuta,

li għandha bħala suġġett talba għall-annullament tad-Deciżjoni tal-Kummissjoni Nru 2014/342/UE, tas-16 ta' Ottubru 2013, dwar l-għajjnuna mill-Istat Nru SA.18211 (C 25/2005) (ex NN 21/2005) mogħtija mir-Repubblika Slovakka lil Frucona Košice a.s. (ĠU L 176, p. 38),

IL-QORTI ĠENERALI (It-Tieni Awla),

komposta minn M. E. Martins Ribeiro, President, S. Gervasoni u L. Madise (Relatur), Imħallfin,

Reġistratur: C. Heeren, Amministratur,

wara li rat il-proċedura bil-miktub u wara s-seduta tat-8 ta' Settembru 2015,

tagħti l-preżenti

\* Lingwa tal-kawża: l-Ingliż.

## Sentenza

### Il-fatti li wasslu għall-kawża

#### *L-evoluzzjoni tas-sitwazzjoni tar-rikorrenti u l-proċedura ta' arrangament ġuridiku*

- 1 Ir-rikorrenti, Frucona Košice a.s., hija kumpannija rregolata taht id-dritt Slovakk li kienet attiva, b'mod partikolari, fis-settur tal-produzzjoni tal-alkoħol u tal-ispirti.
- 2 Bejn Novembru 2002 u Novembru 2003, ir-rikorrenti bbenefikat minn diversi posponimenti ta' ħlas ta' djun fiskali kkostitwiti minn dazji tas-sisa dovuti minnha. Dawn il-posponimenti ta' ħlas ingħatawliha wara li ġew ikkostitwiti garanziji finanzjarji favur l-awtorità tat-taxxa lokali tagħha, jiġifieri l-uffiċċju Košice IV (iktar 'il quddiem l-“awtorità tat-taxxa lokali”).
- 3 Fil-25 ta' Frar 2004, minħabba diffikultajiet finanzjarji li hija kellha, ir-rikorrenti ma kinitx f'pożizzjoni li tħallas id-dazji tas-sisa dovuti minnha għax-xahar ta' Jannar 2004. Sussegwentement għal bidla legiżlattiva li saret mill-1 ta' Jannar 2004, ir-rikorrenti ma setgħetx iktar tikseb il-posponiment tal-ħlas ta' dawn id-dazji tas-sisa.
- 4 Għaldaqstant, il-liċenzja tar-rikorrenti sabiex tipproduċi u tipproċessa alkoħol u spirti giet irtirata. Minn dak iż-żmien, hija llimitat l-attività tagħha għad-distribuzzjoni, taht it-trade mark Frucona, ta' spirti mixtrija mingħand O.H., kumpannija li, skont ftehim mar-rikorrenti, kienet tipproduċihom b'liċenzja fid-distilleriji ta' din tal-aħħar.
- 5 Ir-rikorrenti kienet tinsab ukoll f'sitwazzjoni ta' dejn fis-sens taz-zákon č. 328/1991 Zb. o konkurze a vyrovnaní (Ligi Nru 328/1991 dwar stralcijiet ġudizzjarji u arrangamenti ġuridici).
- 6 Fit-8 ta' Marzu 2004, ir-rikorrenti ressqet talba għall-ftuħ ta' proċedura ta' arrangament ġuridiku quddiem il-Krajský súd v Košiciach (qorti reġjonali ta' Košice (is-Slovakkja)), li fiha pproponiet lill-kredituri tagħha tħallas lil kull wiehed minnhom 35 % tal-ammont tas-somma li hija kellha tagħtihom (iktar 'il quddiem il-“proposta ta' arrangament ġuridiku”). Id-dejn totali tar-rikorrenti kien jammonta għal madwar SKK 644.6 miljun, li madwar SKK 640.8 miljun minnhom kienu dejn fiskali.
- 7 Permezz ta' deċizzjoni tad-29 ta' April 2004, il-Krajský súd v Košiciach awtorizzat il-ftuħ tal-proċedura ta' arrangament ġuridiku.
- 8 Fid-9 ta' Lulju 2004, il-kredituri tar-rikorrenti, inkluża l-awtorità tat-taxxa lokali, aċċettaw il-proposta ta' arrangament ġuridiku matul seduta dwar dan l-arrangament. Fil-kuntest ta' din il-proċedura ta' arrangament ġuridiku, l-awtorità tat-taxxa lokali kienet qed taġixxi bħala kreditur separat, kwalità li hija kienet tgawdi minnha minħabba l-garanziji kkostitwiti favur tagħha waqt il-posponimenti ta' ħlas tad-dazji tas-sisa dovuti mir-rikorrenti (ara l-punt 2 iktar 'il fuq).
- 9 Qabel id-9 ta' Lulju 2004, ir-rikorrenti tiddikjara li baġtet lill-awtorità tat-taxxa lokali, b'mod partikolari, rapport ta' verifika mfassal minn kumpannija ta' awdituri indipendenti (iktar 'il quddiem ir-“rapport E”), sabiex tippermetti lil din l-awtorità tevalwa l-vantaġġi rispettivi tal-arrangament ġuridiku u tal-istralċ ġudizzjarju.
- 10 Fil-21 ta' Ġunju 2004, l-awtoritajiet tat-taxxa Slovakk għamli spezzjoni fuq il-post, fl-uffiċċini tar-rikorrenti. Waqt din l-ispezzjoni, giet iddeterminata s-sitwazzjoni finanzjarja ta' din tal-aħħar fis-17 ta' Ġunju 2004.

- 11 Permezz ta' deċiżjoni tal-14 ta' Lulju 2004, il-Krajský súd v Košiciach, ikkonfermat l-arranġament ġuridiku. Skont dan l-arranġament ġuridiku, il-kreditu tal-awtoritajiet tat-taxxa Slovakki kellu jiġi rimborsat sa 35 %, jiġifieri kellu jithallas ammont ta' madwar SKK 224.3 miljun.
- 12 Permezz ta' ittra tal-20 ta' Ottubru 2004, l-awtorità tat-taxxa lokali indikat b'mod partikolari lir-rikorrenti li l-modalitajiet tal-arranġament ġuridiku, li jipprevedu li parti mid-dejn fiskali ma kellhiex tiġi rimborsata, kienu jikkostitwixxu għajjnuna mill-Istat indiretta sugġetta għall-awtorizzazzjoni tal-Kummissjoni tal-Komunitajiet Ewropej.
- 13 Fis-17 ta' Diċembru 2004, ir-rikorrenti halset b'mod partikolari lill-awtorità tat-taxxa lokali ammont ta' SKK 224.3 miljun, li kien jikkorrispondi għal 35 % tad-dejn fiskali totali tagħha. Permezz ta' deċiżjoni tat-30 ta' Diċembru 2004, il-Krajský súd v Košiciach iddikjarat l-għeluq tal-proċedura ta' arranġament ġuridiku. Fit-18 ta' Awwissu 2006, il-Krajský súd v Košiciach naqqset l-ammont li kellu jithallas lill-awtorità tat-taxxa lokali għal SKK 224.1 miljun.

#### *Il-proċedura amministrattiva*

- 14 Fil-15 ta' Ottubru 2004, tressaq ilment quddiem il-Kummissjoni dwar għajjnuna mill-Istat preżumibbilment illegali favur ir-rikorrenti.
- 15 Permezz ta' ittra tal-4 ta' Jannar 2005, ir-Repubblika Slovakka informat lill-Kummissjoni, wara talba għal informazzjoni min-naħa ta' din tal-aħhar, bil-possibbiltà li r-rikorrenti kienet irċeviet għajjnuna illegali u talbitha tawtorizza din l-għajjnuna bhala għajjnuna biex tiġi salvata impriża f'diffikultà.
- 16 Wara li gābret informazzjoni addizzjonali, il-Kummissjoni innotifikat lir-Repubblika Slovakka, permezz ta' ittra tal-5 ta' Lulju 2005, bid-deċiżjoni tagħha li tibda l-proċedura ta' investigazzjoni formali prevista fl-Artikolu 88(2) KE dwar il-miżura inkwistjoni. Din id-deċiżjoni giet ippubblikata f'*Il-Ġurnal Uffiċjali tal-Unjoni Ewropea* (ĠU 2005, C 233, p. 47).
- 17 Permezz ta' ittra tal-10 ta' Ottubru 2005, ir-Repubblika Slovakka kkomunikat l-osservazzjonijiet tagħha fuq il-miżura inkwistjoni lill-Kummissjoni. Bl-istess mod, permezz ta' ittra tal-24 ta' Ottubru 2005, ir-rikorrenti kkomunikat l-osservazzjonijiet tagħha fuq il-miżura inkwistjoni lill-Kummissjoni. Dawn intbagħtu lir-Repubblika Slovakka sabiex hija tkun tista' twieġeb, hekk kif hija għamlet permezz ta' ittra tas-16 ta' Diċembru 2005.

#### *Id-deċiżjoni inizjali*

- 18 Fis-7 ta' Ġunju 2006, il-Kummissjoni adottat id-Deċiżjoni 2007/254/KE, dwar l-għajjnuna mill-Istat C 25/05 (ex NN 21/05) mogħtija mir-Repubblika Slovakka lil Frucona Košice a.s. (ĠU 2007, L 112, p. 14, iktar 'il quddiem id-“deċiżjoni inizjali”). Id-dispożittiv ta' din id-deċiżjoni kien jipprevedi, fl-Artikolu 1 tagħha, li l-għajjnuna mill-Istat mogħtija mir-Repubblika Slovakka lir-rikorrenti, ta' ammont ta' SKK 416 515 990, kienet inkompatibbli mas-suq komuni u kien jordna, fl-Artikolu 2 tagħha, l-irkupru ta' din l-għajjnuna.

#### *Il-proċedimenti quddiem il-Qorti Ġenerali u l-Qorti tal-Ġustizzja*

- 19 Fit-12 ta' Jannar 2007, ir-rikorrenti pprezentat quddiem il-Qorti Ġenerali rikors għall-annullament tad-deċiżjoni inizjali.
- 20 Permezz ta' sentenza tas-7 ta' Diċembru 2010, Frucona Košice vs Il-Kummissjoni (T-11/07, Ġabra, EU:T:2010:498), il-Qorti Ġenerali қаħdet dan ir-rikors bhala infondata.

- 21 Adita b'appell ipprezentat mir-rikorrenti skont l-Artikolu 56 tal-Istatut tal-Qorti tal-Ġustizzja tal-Unjoni Ewropea, il-Qorti tal-Ġustizzja, permezz ta' sentenza tal-24 ta' Jannar 2013, Frucona Košice vs Il-Kummissjoni (C-73/11 P, Ġabra, EU:C:2013:32), annullat is-sentenza Frucona Košice vs Il-Kummissjoni, punt 20 iktar 'il fuq (EU:T:2010:498). Fil-kuntest tal-evalwazzjoni dwar il-mertu tat-tilwima fl-ewwel istanza, il-Qorti tal-Ġustizzja ddecidiet li, billi naqset milli tiehu inkunsiderazzjoni, fl-evalwazzjoni tal-kriterju ta' kreditur privat, it-tul tal-proċedura ta' stralc ġudizzjarju l-Kummissjoni kienet wettqet żball manifest ta' evalwazzjoni jew, sa fejn hija kienet ħadet dan il-fattur inkunsiderazzjoni, kienet naqset milli timmotiva d-deċiżjoni inizjali b'mod suffiċjenti fid-dritt. Fl-aħħar nett, il-Qorti tal-Ġustizzja bagħtet lura l-kawża lill-Qorti Ġenerali sabiex tiddeċiedi dwar il-motivi mressqa quddiemha li hija ma kinitx iddecidiet fir-rigward tagħhom.
- 22 Sussegwentement għas-sentenza Frucona Košice vs Il-Kummissjoni, punt 21 iktar 'il fuq (EU:C:2013:32), u sabiex tirrimedja għal-lakuni identifikati mill-Qorti tal-Ġustizzja, il-Kummissjoni, fis-16 ta' Ottubru 2013, adottat id-Deciżjoni 2014/342/UE dwar l-għajnuna mill-Istat Nru SA.18211 (C 25/2005) (ex NN 21/2005) mogħtija mir-Repubblika Slovakkja lil Frucona Košice a.s. (ĠU L 176, p. 38, iktar 'il quddiem id-“deċiżjoni kkontestata”), li l-Artikolu 1 tagħha jipprovdi li d-deċiżjoni inizjali “hija mħassra”.
- 23 Kien sussegwentement li, permezz ta' digriet motivat tal-21 ta' Marzu 2014, Frucona Košice vs Il-Kummissjoni (T-11/07 RENV, EU:T:2014:173), il-Qorti Ġenerali, adita skont l-Artikolu 117 tar-Regoli tal-Proċedura tagħha tat-2 ta' Mejju 1991 permezz tas-sentenza Frucona Košice vs Il-Kummissjoni, punt 21 iktar 'il fuq (EU:C:2013:32), ikkonstatat li ma kienx hemm iktar lok li tiddeċiedi dwar ir-rikors għall-annullament tad-deċiżjoni inizjali.

#### *Id-deċiżjoni kkontestata*

- 24 Hekk kif issemma fil-punt 22 iktar 'il fuq, il-Kummissjoni adottat id-deċiżjoni kkontestata, li ssostitwixxiet id-deċiżjoni inizjali, sabiex tirrimedja għad-difetti li jaffettwaw lil din tal-aħħar, kif identifikati mis-sentenza Frucona Košice vs Il-Kummissjoni, punt 21 iktar 'il fuq (EU:C:2013:32) (premissa 10 tad-deċiżjoni kkontestata).
- 25 Fid-deċiżjoni kkontestata, il-Kummissjoni qieset, b'mod partikolari, li kien neċessarju li tiġi eżaminata l-kwistjoni, essenzjalment, jekk, billi aċċettat il-proposta ta' arrangament ġuridiku u, għaldaqstant, l-iskont ta' 65 % tal-kreditu tagħha, l-awtorità tat-taxxa lokali kinitx aġixxiet fir-rigward tar-rikorrenti bhala kreditur privat f'ekonomija tas-suq. F'dan ir-rigward hija ppreċiżat li l-pożizzjoni ta' din l-awtorità bhala l-kreditur tar-rikorrenti kienet eċċezzjonalment qawwija sa fejn din l-awtorità kienet tinsab f'sitwazzjoni ġuridika u ekonomika iktar favorevoli mill-kredituri privati tar-rikorrenti. L-awtorità tat-taxxa lokali kellha fil-fatt iktar minn 99 % tal-krediti kollha rreġistrati u kienet kreditur separat li l-krediti tagħha setgħu jiġu onorati f'kull hin matul il-proċedura ta' stralc ġudizzjarju permezz tal-bejgħ tal-attivi ggarantiti (premissa 80 tad-deċiżjoni kkontestata).
- 26 L-ewwel nett, fir-rigward tal-kriterju ta' kreditur privat, il-Kummissjoni b'mod partikolari osservat li l-applikabbiltà ta' dan tal-aħħar kienet tiddependi fuq jekk l-Istat Membru kkonċernat kienx ta vantaġġ ekonomiku lil impriza b'mod ieħor għajr fil-kwalità tiegħu ta' awtorità pubblika u li, jekk l-Istat Membru kien invoka dan il-kriterju matul il-proċedura amministrattiva, huwa kellu, fil-każ ta' dubju, jistabbilixxi b'mod inekwivoku u abbażi ta' provi oġġettivi u li jistgħu jiġu vverifikati li l-implementazzjoni tal-miżura kienet marbuta mal-kwalità tiegħu ta' operatur ekonomiku privat fis-suq. F'dan ir-rigward hija rreferiet għas-sentenza tal-5 ta' Gunju 2012, Il-Kummissjoni vs EDF (C-124/10 P, Ġabra, EU:C:2012:318, punti 81 sa 85) (premissa 82 tad-deċiżjoni kkontestata).

27 Fil-premessa 83 tad-deċiżjoni kkontestata, il-Kummissjoni rrilevat dan li ġej:

“Fi ftit kliem, ir-Repubblika Slovakkja tiddikjara li, fil-fehma tagħha, il-miżura tikkostitwixxi għajjnuna mill-Istat. Hija rrikonossiet li, fiż-żmien tal-arranġament, il-kwistjoni tal-għajjnuna mill-Istat sempliċiment ma ġietx ikkunsidrata, u talbet li l-miżura kkontestata tiġi ttrattata bħala għajjnuna ta' salvataġġ. Għalhekk jidher li, f'dan il-każ, ma kienx hemm konformità mar-rekwiżiti tal-ġurisprudenza msemmija hawn fuq u li l-miżura kkontestata tikkostitwixxi għajjnuna mill-Istat skont it-tifsira tal-Artikolu 107(1) TFUE.”

28 It-tieni nett, wara li osservat, fil-premessa 84 tad-deċiżjoni kkontestata li, “[ir-rikorrenti] kien[et] [dik] li allega[t] li l-miżura [kienet] hielsa minn kull għajjnuna u qed [t]ippreżenta d-dokumenti deskritti hawn fuq, b'mod partikolari r-rapporti minn żewġ awdituri”, il-Kummissjoni vverifikat jekk ir-Repubblika Slovakkja kinitx aġixxiet, fir-rigward tar-rikorrenti, bħala kreditur privat.

29 Għal dan il-għan, il-Kummissjoni, l-ewwel nett, ipparagunat, fir-rigward tal-provi prodotti mir-rikorrenti, il-proċeduri ta' arranġament ġuridiku u ta' stralċ ġudizzjarju (premessi 88 sa 119 tad-deċiżjoni kkontestata), it-tieni nett, ipparagunat il-proċeduri ta' arranġament ġuridiku u ta' eżekuzzjoni tat-taxxa (premessi 120 sa 127 tad-deċiżjoni kkontestata) u, it-tielet nett, evalwat il-provi l-oħra prodotti mill-awtoritajiet Slovakkji u mir-rikorrenti (premessi 128 sa 138 tad-deċiżjoni kkontestata). Essenzjalment, il-Kummissjoni qieset li kemm il-proċedura ta' stralċ ġudizzjarju kif ukoll dik ta' eżekuzzjoni tat-taxxa kienu, mil-lat tal-awtoritajiet tat-taxxa lokali, alternattivi iktar vantaġġużi mill-proposta ta' arranġament ġuridiku (premessi 119, 124 u 127 tad-deċiżjoni kkontestata).

30 Fil-premessa 139 tad-deċiżjoni kkontestata l-Kummissjoni kkonkludiet li l-kriterju ta' kreditur privat ma kienx issodisfatt u li r-Repubblika Slovakkja kienet tat lir-rikorrenti vantaġġ li din ma setgħetx tikseb f'kundizzjonijiet tas-suq. Fil-premessa 140 ta' din id-deċiżjoni, hija kkonkludiet li l-annullament tad-dejn approvat mill-awtorità tat-taxxa lokali fil-kuntest tal-arranġament ġuridiku kien jikkostitwixxi għajjnuna mill-Istat fis-sens tal-Artikolu 107(1) TFUE. Fl-aħħar, fil-premessa 182 ta' din l-istess deċiżjoni, il-Kummissjoni kkonkludiet li din l-għajjnuna mill-Istat ma kinitx kompatibbli mas-suq intern.

31 Id-dispożittiv tad-deċiżjoni kkontestata jinkludi ħames artikoli.

32 Skont l-Artikolu 1 tad-deċiżjoni kkontestata, “[i]d-[d]eċiżjoni [inizjali] hija mhassra” (ara l-punt 22 iktar 'il fuq).

33 Skont l-Artikolu 2 tad-deċiżjoni kkontestata, l-għajjnuna mill-Istat mogħtija mir-Repubblika Slovakkja lir-rikorrenti, li tammonta għal SKK 416 515 990 hija inkompatibbli mas-suq intern.

34 Fl-Artikolu 3 tad-deċiżjoni kkontestata, il-Kummissjoni tordna lir-Repubblika Slovakkja tirkupra l-għajjnuna inkwistjoni, mogħtija illegalment lir-rikorrenti, flimkien mal-interessi.

35 Skont l-Artikolu 4 tad-deċiżjoni kkontestata, ir-Repubblika Slovakkja hija obligata tinforma lill-Kummissjoni, f'terminu ta' xahrejn min-notifika ta' din id-deċiżjoni, dwar il-miżuri li hija hadet biex tikkonforma ruhha magħha.

36 Skont l-Artikolu 5 tad-deċiżjoni kkontestata, din id-deċiżjoni hija indirizzata lir-Repubblika Slovakkja.

37 Ir-rikorrenti rċeviet kopja tad-deċiżjoni kkontestata, mingħand l-awtoritajiet Slovakkji, fl-24 ta' Ottubru 2013.

38 Fl-14 ta' Ġunju 2014, id-deċiżjoni kkontestata ġiet ippubblikata fil-Ġurnal Uffiċjali.

## Il-proċedura u t-talbiet tal-partijiet

- 39 Permezz ta' rikors ipprezentat fir-Registru tal-Qorti Ġenerali fis-17 ta' Frar 2014, ir-rikorreni pprezentat dan ir-rikors.
- 40 Permezz ta' att separat ipprezentat fir-Registru tal-Qorti Ġenerali fit-18 ta' Frar 2014, ir-rikorreni ressqet talba għal miżuri provvizorji intiża, essenzjalment, għas-sospensjoni tal-eżekuzzjoni tal-Artikolu 3(1) u (2) u tal-Artikolu 4 tad-deċiżjoni kkontestata. Din it-talba giet miċhuda permezz ta' digriet tal-President tal-Qorti Ġenerali tas-6 ta' Mejju 2014 u l-ispejjeż ġew irriżervati.
- 41 Permezz ta' att separat ipprezentat fir-Registru tal-Qorti Ġenerali fit-28 ta' Lulju 2014, ir-rikorreni ressqet talba għal miżuri provvizorji ġdida intiża, essenzjalment għas-sospensjoni tal-eżekuzzjoni tal-Artikolu 3(1) u (2) u tal-Artikolu 4 tad-deċiżjoni kkontestata. Din it-talba giet miċhuda permezz ta' digriet tal-President tal-Qorti Ġenerali tat-18 ta' Settembru 2014 u l-ispejjeż ġew irriżervati.
- 42 Fuq proposta tal-Imħallef Relatur, il-Qorti Ġenerali (It-Tieni Awla) iddeċidiet li tiftaħ il-fażi orali tal-proċedura u, fil-kuntest tal-miżuri ta' organizzazzjoni tal-proċedura previsti fl-Artikolu 64 tar-Regoli tal-Proċedura tat-2 ta' Mejju 1991, stiednet lir-rikorreni tippreżenta ċerti dokumenti u għamlet lill-Kummissjoni mistoqsija bil-miktub. Il-partijiet laqgħu dawn it-talbiet fit-terminu mogħti.
- 43 It-trattazzjonijiet tal-partijiet u t-twegibiet tagħhom għall-mistoqsijiet tal-Qorti Ġenerali nstemgħu fis-seduta tat-8 ta' Settembru 2015.
- 44 Ir-rikorreni titlob li l-Qorti Ġenerali jogħgobha:
- tannulla d-deċiżjoni kkontestata;
  - tikkundanna lill-Kummissjoni għall-ispejjeż.
- 45 Il-Kummissjoni titlob li l-Qorti Ġenerali jogħgobha:
- tiċhad ir-rikors;
  - tikkundanna lir-rikorreni għall-ispejjeż.

## Id-dritt

- 46 Insostenn tar-rikors tagħha, ir-rikorreni tqajjem erba' motivi. Essenzjalment, dawn huma bbażati, l-ewwel, fuq ksur tad-drittijiet tad-difiża, it-tieni fuq żball ta' liġi li jivvizzja l-premessa 83 tad-deċiżjoni kkontestata, it-tielet fuq żbalji ta' fatt u ta' liġi li jivvizzjaw il-konklużjoni li l-proċedura ta' stralc' ġudizzjarju kienet iktar vantaġġuża mill-proċedura ta' arrangament ġuridiku u, ir-raba' fuq żbalji ta' fatt u ta' liġi li jivvizzjaw il-konklużjoni li l-proċedura ta' eżekuzzjoni tat-taxxa kienet iktar vantaġġuża mill-proċedura ta' arrangament ġuridiku.

*Fuq l-ewwel motiv, ibbażat fuq ksur tad-drittijiet tad-difiża*

- 47 Fil-kuntest tal-ewwel motiv, ir-rikorreni essenzjalment tallega li l-Kummissjoni kisret id-drittijiet tad-difiża tagħha u d-drittijiet tad-difiża tar-Repubblika Slovakka. Hija b'mod partikolari ssostni li l-Kummissjoni kien imissha semgħetha fir-rigward ta' ċerti elementi fil-fajl sussegwentement għas-sentenza Frucona Košice vs Il-Kummissjoni, punt 21 iktar 'il fuq (EU:C:2013:32), kif ukoll fir-rigward ta' ċerti elementi ta' din is-sentenza u kien imissha semgħet lill-partijiet ikkonċernati u lir-Repubblika Slovakka fir-rigward tal-evalwazzjonijiet ġuridiċi u tal-kunsiderazzjonijiet mogħtija

fid-deċiżjoni kkontestata. Fir-replika, ir-rikorrenti żżid li dan il-motiv kellu jinftehem b'mod wiesa' bħala li jikkontesta ksur tal-forom proċedurali sostanzjali, li l-qorti kellha teżamina *ex officio*, peress li l-Kummissjoni rrifjutat, waqt l-adozzjoni tad-deċiżjoni kkontestata, li tiġbor l-informazzjoni rilevanti kollha u llimitat ruhha, hekk kif hija ammettiet fir-risposta tagħha, għall-informazzjoni biss li hija kellha fiż-żmien tal-adozzjoni tad-deċiżjoni inizjali.

- 48 Il-Kummissjoni tikkontesta l-fondatezza ta' dawn l-argumenti kollha.
- 49 Hemm lok li jiġu eżaminati suċċessivament l-allegazzjonijiet tar-rikorrenti bbażati fuq ksur tad-drittijiet tad-difiża u fuq ksur tal-forom proċedurali sostanzjali.
- 50 L-ewwel nett, u fl-ewwel lok, ir-rikorrenti tallega ksur tad-drittijiet tad-difiża tagħha.
- 51 Skont ġurisprudenza stabbilita, ir-rispett tad-drittijiet tad-difiża fil-proċeduri kollha mibdija kontra persuna u li jistgħu jwasslu għal att li jikkawżalha preġudizzju jikkostitwixxi prinċipju fundamentali tad-dritt tal-Unjoni Ewropea u għandu jiġi żgurat anki fl-assenza ta' leġislazzjoni speċifika. Dan il-prinċipju jehtieg li l-persuna kkonċernata tkun tpoġġiet f'pożizzjoni, sa mill-istadju tal-proċedura amministrattiva, li tkun tista' tikkomunika b'mod utli l-pożizzjoni tagħha dwar ir-realtà u r-rilevanza tal-fatti, l-ilmenti u ċ-ċirkustanzi allegati mill-Kummissjoni (sentenzi tal-10 ta' Lulju 1986, *Il-Belġju vs Il-Kummissjoni*, 234/84, Ġabra, EU:C:1986:302, punt 27; tad-9 ta' Lulju 2008, *Alitalia vs Il-Kummissjoni*, T-301/01, Ġabra, EU:T:2008:262, punt 169; tal-15 ta' Diċembru 2009, *EDF vs Il-Kummissjoni*, T-156/04, Ġabra, EU:T:2009:505, punt 101, u tat-12 ta' Mejju 2011, *Région Nord-Pas-de-Calais u Communauté d'Agglomération du Douaisis vs Il-Kummissjoni* T-267/08 u T-279/08, Ġabra, EU:T:2011:209, punt 70).
- 52 Madankollu, il-proċedura amministrattiva relatata mal-ġhajjnuna mill-Istat hija miftuħa biss kontra l-Istat Membru kkonċernat. L-impriżi benefiċjarji mill-ġhajjnuna jitqiesu biss li huma "partijiet ikkonċernati" f'din il-proċedura. Dawn ma jistgħux jippretendu li huma stess jippartecipaw fi proċedura kontenzjuża mal-Kummissjoni, bħal dik miftuħa għall-benefiċċju tal-imsemmi Stat Membru (sentenzi tal-24 ta' Settembru 2002, *Falck u Acciaierie di Bolzano vs Il-Kummissjoni*, C-74/00 P u C-75/00 P, Ġabra, EU:C:2002:524, punti 81 u 83; *Alitalia vs Il-Kummissjoni*, punt 51 iktar 'il fuq, EU:T:2008:262, punt 170, u *EDF vs Il-Kummissjoni*, punt 51 iktar 'il fuq, EU:T:2009:505, punt 102).
- 53 Huwa b'dan il-mod li l-ġurisprudenza tagħti essenzjalment lill-partijiet ikkonċernati r-rwol ta' sorsi ta' informazzjoni għall-Kummissjoni fil-kuntest tal-proċedura amministrattiva mibdija skont l-Artikolu 108(2) TFUE. Minn dan isegwi li l-persuni kkonċernati, mhux talli ma jistgħux jinvokaw id-drittijiet tad-difiża mogħtija lill-persuni li kontribom tinfetaħ proċedura, iżda għandhom biss id-dritt li jiġu assoċjati mal-proċedura amministrattiva b'mod adegwat fid-dawl ta' ċ-ċirkustanzi tal-każ inkwistjoni (ara sentenzi *Alitalia vs Il-Kummissjoni*, punt 51 iktar 'il fuq, EU:T:2008:262, punt 172 u l-ġurisprudenza ċċitata; *EDF vs Il-Kummissjoni*, punt 51 iktar 'il fuq, EU:T:2009:505, punt 103 u l-ġurisprudenza ċċitata, u *Région Nord-Pas-de-Calais u Communauté d'Agglomération du Douaisis vs Il-Kummissjoni*, punt 51 iktar 'il fuq, EU:T:2011:209, punt 74 u l-ġurisprudenza ċċitata).
- 54 Minn dan jirriżulta li r-rikorrenti ma tistax tallega ksur tad-drittijiet tad-difiża tagħha, peress li tali drittijiet ma huma bl-ebda mod irrikonoxxuti lilha fil-kuntest tal-proċedura amministrattiva fil-qasam tal-ġhajjnuna mill-Istat. Din il-konklużjoni hija inevitabbli anki jekk l-Istat Membru li ta l-ġhajjnuna mill-Istat u r-rikorrenti, bħala benefiċjarja tagħha, jistgħu jkollhom interessi differenti fil-kuntest ta' tali proċedura (ara, f'dan is-sens, is-sentenza *EDF vs Il-Kummissjoni*, punt 51 iktar 'il fuq, EU:T:2009:505, punt 104).
- 55 Min-naħa l-oħra, hemm lok li jiġi vverifikat jekk ir-rikorrenti għetx involuta fil-proċedura amministrattiva b'mod adatt fid-dawl ta' ċ-ċirkustanzi tal-kawża inkwistjoni (ara, f'dan is-sens u b'analogija, is-sentenzi *Alitalia vs Il-Kummissjoni*, punt 51 iktar 'il fuq, EU:T:2008:262, punt 173, u tat-30 ta' April 2014, *Tisza Erőmű vs Il-Kummissjoni*, T-468/08, EU:T:2014:235, punt 206).

- 56 F'dan ir-rigward, l-ewwel nett, għandu jifakkar li skont ġurisprudenza kostanti, matul il-fażi ta' eżami msemija fl-Artikolu 108(2) TFUE, il-Kummissjoni għandha d-dmir li tintima lill-partijiet ikkonċernati sabiex jipprezentaw l-osservazzjonijiet tagħhom (ara s-sentenza tat-8 ta' Mejju 2008, *Ferriere Nord vs Il-Kummissjoni*, C-49/05 P, EU:C:2008:259, punt 68 u l-ġurisprudenza ċċitata). Fir-rigward ta' dan id-dmir, il-Qorti tal-Ġustizzja ddecidiet li l-pubblikazzjoni ta' avviż fil-Ġurnal Uffiċjali jikkostitwixxi mezz adegwat sabiex il-persuni kkonċernati kollha jsiru jafu dwar il-ftuħ ta' procedura, filwaqt li jiġi ppreċiżat li din il-komunikazzjoni hija intiża biss sabiex tinkiseb, min-naħa tal-persuni kkonċernati, l-informazzjoni kollha intiża sabiex il-Kummissjoni tifhem kif għandha timxi iktar 'il quddiem (ara s-sentenza tas-6 ta' Marzu 2003, *Westdeutsche Landesbank Girozentrale u Land Nordrhein-Westfalen vs Il-Kummissjoni*, T-228/99 u T-233/99, Ġabra, EU:T:2003:57, punt 124 u l-ġurisprudenza ċċitata; sentenza *Alitalia vs Il-Kummissjoni*, punt 51 iktar 'il fuq, EU:T:2008:262, punt 171).
- 57 F'dan il-każ, minn naħa, huwa paċifiku li, sussegwentement għall-pubblikazzjoni, mill-Kummissjoni, tad-deċiżjoni ta' ftuħ tal-proċedura ta' investigazzjoni formali fil-Ġurnal Uffiċjali, ir-rikorrenti pprezentat osservazzjonijiet permezz ta' ittra tal-24 ta' Ottubru 2005 u għamlet ukoll osservazzjonijiet orali fit-28 ta' Marzu 2006, jiġifieri qabel l-adozzjoni tad-deċiżjoni inizjali li d-deċiżjoni kkontestata tissostitwixxi. Barra minn hekk, ir-rikorrenti ma tikkontestax il-fatt li hija kellha, permezz tad-deċiżjoni ta' ftuħ tal-proċedura ta' investigazzjoni formali, għarfien biżżejjed tal-elementi rilevanti u li hija kienet f'pożizzjoni li ttipprezenta b'mod utli l-osservazzjonijiet tagħha f'dan ir-rigward.
- 58 Minn dan jirriżulta li, waqt il-proċedura ta' investigazzjoni formali li wasslet għall-adozzjoni tad-deċiżjoni inizjali, il-Kummissjoni ma kisritx id-drittijiet proċedurali tar-rikorrenti, fatt li, barra minn hekk, ir-rikorrenti ma tikkontestax.
- 59 Barra minn hekk, huwa wkoll paċifiku li d-deċiżjoni kkontestata hija bbażata biss fuq l-informazzjoni disponibbli fid-data tal-adozzjoni tad-deċiżjoni inizjali, li fir-rigward tagħha r-rikorrenti setgħet tipprezenta l-osservazzjonijiet tagħha jew li hija stess ipprovdiet fl-osservazzjonijiet tagħha. B'mod partikolari, ir-rikorrenti, filwaqt li ssostni li l-Kummissjoni introduċiet motivi ġodda u evalwazzjonijiet ġodda fid-deċiżjoni kkontestata, irrikonoxxiet madankollu fir-replika, u kkonfermat waqt is-seduta bi tweġiba għal mistoqsija tal-Qorti Ġenerali, fatt li ġie rreġistrat fil-proċess verbal tas-seduta, li l-Kummissjoni ma kienet ikkunsidrat ebda informazzjoni oħra barra dik li hija kellha għad-dispożizzjoni tagħha waqt l-adozzjoni tad-deċiżjoni inizjali.
- 60 Għaldaqstant, hemm lok li jitqies li l-Kummissjoni setgħet tuża din l-informazzjoni bil-għan tal-adozzjoni tad-deċiżjoni kkontestata mingħajr ma kienet meħtieġa, kuntrarjament għal dak li ssostni r-rikorrenti, li tiġbor mill-ġdid l-osservazzjonijiet ta' din tal-aħhar.
- 61 It-tieni nett, għandu jingħad ukoll li, skont il-ġurisprudenza, il-proċedura intiża li tissostitwixxi att illegali tista' titkompla mill-punt preċiż fejn kienet ġiet ikkonstatata l-illegalità, mingħajr il-ħtieġa għall-Kummissjoni li tibda mill-ġdid il-proċedura billi tmur lura lil hinn minn dan il-punt preċiż (ara, f'dan is-sens, is-sentenzi tat-12 ta' Novembru 1998, *Spanja vs Il-Kummissjoni*, C-415/96, Ġabra, EU:C:1998:533, punt 31; tat-3 ta' Ottubru 2000, *Industrie des poudres sphériques vs Il-Kunsill*, C-458/98 P, Ġabra, EU:C:2000:531, punt 82, u *Alitalia vs Il-Kummissjoni*, punt 51 iktar 'il fuq, EU:T:2008:262, punti 99 u 142). Din il-ġurisprudenza dwar is-sostituzzjoni ta' att annullat mill-qorti tal-Unjoni tapplika wkoll, fl-assenza ta' kull annullament tal-att inkwistjoni mill-qorti, waqt l-irtirar u s-sostituzzjoni ta' att illegali mill-awtur tiegħu (ara, f'dan is-sens, is-sentenza *Région Nord-Pas-de-Calais u Communauté d'Agglomération du Douaisis vs Il-Kummissjoni*, punt 51 iktar 'il fuq, EU:T:2011:209, punt 83).
- 62 Issa, f'dan il-każ, minn naħa, huwa paċifiku li, fis-sentenza *Frucona Košice vs Il-Kummissjoni*, punt 21 iktar 'il fuq (EU:C:2013:32, punti 101 sa 103), il-Qorti tal-Ġustizzja qieset, li l-Kummissjoni, sa fejn din kienet naqset milli tiegħu inkunsiderazzjoni, fil-kuntest tal-evalwazzjoni tagħha tal-kriterju ta' kreditur privat, it-tul tal-proċedura ta' stralc ġudizzjarju, kienet wettqet żball manifest ta' evalwazzjoni, jew li,



sa fejn dan il-fattur ittiehed inkunsiderazzjoni mill-Kummissjoni, hija ma kinitx immotivat id-deċiżjoni tagħha b'mod suffiċjenti fid-dritt. Min-naħa l-oħra, minn din is-sentenza bl-ebda mod ma jirriżulta li l-Qorti tal-Ġustizzja kkontestat il-proċedura ta' eżami tal-miżura kkontestata u lanqas l-eżattezza tad-data bażika miġbura matul din il-proċedura.

- 63 Barra minn hekk, huwa wkoll paċifiku li, hekk kif jirriżulta mill-premessa 10 tad-deċiżjoni kkontestata, il-Kummissjoni adottat din id-deċiżjoni bil-għan li tirrimedja għad-difetti kkonstatati mill-Qorti tal-Ġustizzja u li jivvizzjaw id-deċiżjoni inizjali. Għaldaqstant, id-deċiżjoni kkontestata tinkludi, b'mod partikolari, evalwazzjoni tat-tul tal-proċedura ta' stralc' ġudizzjarju fir-rigward tal-evalwazzjoni tal-kriterju tal-kreditur privat.
- 64 F'dawn iċ-ċirkustanzi, skont il-ġurisprudenza ċċitata fil-punt 61 iktar 'il fuq, il-Kummissjoni bl-ebda mod ma kienet mehtieġa tiftaħ mill-ġdid il-proċedura formali u tiġbor mill-ġdid l-osservazzjonijiet tar-rikorrenti.
- 65 Minn dan jirriżulta li, billi adottat id-deċiżjoni kkontestata abbażi tal-informazzjoni miġbura fil-kuntest tal-proċedura amministrattiva li wasslet għall-adozzjoni tad-deċiżjoni inizjali u mingħajr ma gābret mill-ġdid l-osservazzjonijiet tar-rikorrenti, il-Kummissjoni ma kisritx id-dritt ta' din tal-aħħar li tiġi involuta f'din il-proċedura.
- 66 Ebda wiehed mill-argumenti mressqa mir-rikorrenti ma huwa tali li jikkonfuta din il-konklużjoni.
- 67 L-ewwel nett, ir-rikorrenti tilmenta li l-Kummissjoni ma tathiex il-possibbiltà tieħu pożizzjoni fuq l-elementi l-ġodda li jinsabu fid-deċiżjoni kkontestata, fuq l-effett tas-sentenza Frucona Košice vs Il-Kummissjoni, punt 21 iktar 'il fuq (EU:C:2013:32), fuq l-istralc' ġudizzjarju ta' L., kumpannija li topera fl-istess settur, u fuq ċerti punti tas-sentenza Frucona Košice vs Il-Kummissjoni, punt 20 iktar 'il fuq (EU:T:2010:498). Fir-replika, hija żżid li l-Kummissjoni naqset milli tagħti lill-partijiet ikkonċernati l-opportunità jipprovdu l-informazzjoni neċessarja sabiex jiġi ddeterminat jekk l-interpretazzjoni tagħha tad-dritt kinitx applikabbli.
- 68 F'dan ir-rigward, l-ewwel nett, minn naħa, għandu jiġi nnotat li, fil-punti 141, 145, 146, 148, 177, 180, 181, 190, 191 u 198 tas-sentenza Frucona Košice vs Il-Kummissjoni, punt 20 iktar 'il fuq (EU:T:2010:498), iċċitati mir-rikorrenti l-Qorti Ġenerali, essenzjalment, ikkonstatat l-insuffiċjenza ta' ċerta informazzjoni u ta' ċertu allegazzjonijiet ipprezentati minnha waqt il-proċedura amministrattiva u l-assenza ta' obbligu fir-rigward tal-Kummissjoni li titlob informazzjoni addizzjonali. Barra minn hekk, mill-premessa 117 tad-deċiżjoni kkontestata jirriżulta li r-rikorrenti ma kinitx uriet ix-xebh bejn il-każ tagħha u dak ta' L.
- 69 Għaldaqstant l-argument tar-rikorrenti essenzjalment jammonta għal kritika fir-rigward tal-Kummissjoni talli ma fethitx mill-ġdid il-proċedura ta' investigazzjoni formali u talli ma semgħethiex fir-rigward tal-informazzjoni kollha li hija kienet ipprovdiet matul il-proċedura amministrattiva li wasslet għall-adozzjoni tad-deċiżjoni inizjali u li tqieset li hija insuffiċjenti mill-Qorti Ġenerali fis-sentenza Frucona Košice vs Il-Kummissjoni, punt 20 iktar 'il fuq (EU:T:2010:498), jew mill-Kummissjoni fid-deċiżjoni inizjali. Issa, tali argument imur kontra l-ġurisprudenza, imfakkra fil-punt 52 iktar 'il fuq, li tgħid li l-partijiet ikkonċernati, fosthom il-benefiċjarju tal-għajjnuna, ma jistgħux jippretendu jipparteċipaw fi proċedura kontenzjuża mal-Kummissjoni. Fil-fatt, kieku dan l-argument kellu jiġi aċċettat, dan ikollu preċiżament bhala effett li jibda tali parteċipazzjoni fi proċedura kontenzjuża.
- 70 Sussegwentement, sa fejn ir-rikorrenti tallega li l-Kummissjoni ma semgħetx lill-partijiet ikkonċernati fir-rigward tal-evalwazzjoni ġuridika u tal-kunsiderazzjonijiet li jinsabu fid-deċiżjoni kkontestata, għandu jiġi nnotat li diġà gie deciz li la mid-dispożizzjonijiet relatati mal-għajjnuna mill-Istat u lanqas mill-ġurisprudenza ma jirriżulta li l-Kummissjoni hija marbuta tisma' lill-benefiċjarju ta' riżorsi tal-Istat dwar l-evalwazzjoni legali tagħha tal-miżura inkwistjoni jew li hija marbuta tinforma lill-Istat

Membru kkonċernat — u, *a fortiori*, lill-benefiċjarju tal-ġhajjnuna — dwar il-pożizzjoni tagħha qabel ma tadotta d-deċiżjoni tagħha, meta l-partijiet ikkonċernati u l-Istat Membru kienu ġew intimati jissottomettu l-osservazzjonijiet tagħhom (sentenzi tat-8 ta' Lulju 2004, Technische Glaswerke Ilmenau vs Il-Kummissjoni, T-198/01, Ġabra, EU:T:2004:222, punt 198, u tal-1 ta' Lulju 2010, Nuova Terni Industrie Chimiche vs Il-Kummissjoni, T-64/08, EU:T:2010:270, punt 168; ara wkoll, f'dan is-sens, is-sentenza tal-21 ta' Jannar 1999, Neue Maxhütte Stahlwerke u Lech-Stahlwerke vs Il-Kummissjoni (T-129/95, T-2/96 u T-97/96, Ġabra, EU:T:1999:7, punti 230 u 231).

- 71 Fl-aħħar nett, għal dawn l-istess kunsiderazzjonijiet, għandu jiġi miċhud l-argument tar-rikorrenti bbażat fuq il-fatt li l-Kummissjoni naqset milli tismaha fir-rigward tal-effett tas-sentenza Frucona Košice vs Il-Kummissjoni, punt 21 iktar 'il fuq (EU:C:2013:32), fuq l-analiżi tagħha.
- 72 It-tieni nett, ir-rikorrenti tallega li l-Kummissjoni naqset milli tiġbor l-informazzjoni rilevanti kollha bil-ghan tal-adozzjoni tad-deċiżjoni kkontestata u llimitat ruhha għall-informazzjoni biss li hija kellha waqt l-adozzjoni tad-deċiżjoni inizjali.
- 73 Ċertament, għandu jiġi rrilevat li, hekk kif tenfasizza r-rikorrenti, il-Qorti tal-Ġustizzja b'mod partikolari ddecidiet li, fil-kuntest tal-istharrig tal-evalwazzjonijiet ekonomiċi kumplessi magħmula mill-Kummissjoni fil-qasam tal-ġhajjnuna mill-Istat, il-qorti tal-Unjoni għandha tistharreg jekk il-provi invokati jikkostitwixxux d-data kollha rilevanti li għandha tittiehed inkunsiderazzjoni sabiex tiġi evalwata sitwazzjoni kumplessa u jekk din hijiex ta' natura li tissostanzja l-konkluzjonijiet misluta minnha (sentenza Frucona Košice vs Il-Kummissjoni, punt 21 iktar 'il fuq, EU:C:2013:32, punt 76). Huwa wkoll minnu li, skont il-ġurisprudenza ċċitata mir-rikorrenti, meta jirriżulta li l-kriterju ta' kreditur privat jista' jiġi applikat, hija l-Kummissjoni li għandha titlob lill-Istat Membru kkonċernat jipprovdilha l-informazzjoni rilevanti kollha li tippermettilha tivverifika jekk il-kundizzjonijiet għall-applikazzjoni ta' dan il-kriterju humiex issodisfatti (sentenza tal-21 ta' Marzu 2013, Il-Kummissjoni vs Buczek Automotive, C-405/11 P, EU:C:2013:186, punt 33).
- 74 Madankollu, dawn il-kunsiderazzjoni jiffurmaw parti mill-eżami tal-fondatezza ta' deċiżjoni tal-Kummissjoni fil-qasam tal-ġhajjnuna mill-Istat. Għaldaqstant, dawn ġew ifformulati waqt l-eżami tal-motivi mressqa fil-kuntest tal-proċeduri ta' appell u li jirrigwardaw il-fondatezza tal-evalwazzjoni, mill-Qorti Ġenerali, tal-motivi relatati mal-legalità fil-mertu tad-deċiżjonijiet ikkontestati u, b'mod iktar partikolari, mal-kriterju ta' kreditur privat. Min-naħa l-oħra, il-Qorti tal-Ġustizzja ma ddecidietx, fis-sentenzi ċċitati fil-punt 73 iktar 'il fuq, dwar il-kwistjoni differenti tar-regolarità tal-proċedura ta' adoxxjoni ta' tali deċiżjoni fid-dawl, b'mod partikolari, tad-drittijiet proċedurali tal-benefiċjarju tal-ġhajjnuna.
- 75 Minn dan jirriżulta li l-argumenti tar-rikorrenti miġbura fil-qosor fil-punt 72 iktar 'il fuq jirrigwardaw il-legalità fil-mertu tad-deċiżjoni kkontestata u ma jistgħux jistabbilixxu xi ksur tad-drittijiet proċedurali tagħha. L-istess japplika għall-fatt, fuq il-preżunzjoni li dan huwa minnu, li l-eżami inizjali tal-Kummissjoni ma kienx affidabbli.
- 76 It-tielet nett, ir-rikorrenti tallega li, għalkemm ir-rwoli tal-Istat Membru kkonċernat u tal-benefiċjarju tal-ġhajjnuna waqt il-proċedura ta' investigazzjoni formali huma differenti, għandu jiġi żgurat li l-argumenti tal-benefiċjarju huma mismugħa permezz ta' mezzi oħra meta l-Istat Membru ma jiddefendix l-interess tiegħu.
- 77 Madankollu, minn naħa, fid-dawl tal-ġurisprudenza ċċitata fil-punt 54 iktar 'il fuq, hemm lok li jitqies li l-fatt li l-Istat Membru kkonċernat ma jiddefendix l-interess tal-benefiċjarju tal-ġhajjnuna ma jistax ibiddel ir-rwol ta' dan tal-aħħar waqt il-proċedura amministrattiva u lanqas in-natura tal-partecipazzjoni tiegħu f'din il-proċedura, sal-punt li jingħatawlu, fir-rigward tad-drittijiet tad-difiza, garanziji paragonabbli ma' daww ta' dan l-Istat Membru.

- 78 Barra minn hekk, fir-rigward tad-dritt tal-benefiċjarju tal-ghajjnuna li jiġi involut fil-proċedura b'mod adattat b'kunsiderazzjoni għaċ-ċirkustanzi tal-każ inkwistjoni, huwa biżżejjed li jittfakkar li r-rikorrenti, f'dan il-każ, inghatat l-opportunità tipprovdi l-informazzjoni kollha li hija kienet tikkunsidra rilevanti u utli sussegwentement għall-pubblikazzjoni tad-deċiżjoni ta' ftuħ tal-proċedura ta' investigazzjoni formali fil-Ġurnal Uffiċjali. Mill-osservazzjonijiet ipprezentati mir-rikorrenti f'dan l-istadju jirriżulta mingħajr dubju li hija kienet taf dwar il-fatt li l-awtoritajiet Slovakki ma kinux qegħdin jikkontestaw il-konkluzjonijiet provvizorji misluta f'din id-deċiżjoni fir-rigward tal-klassifikazzjoni tal-mizura inkwistjoni bħala għajjnuna mill-Istat. Għaldaqstant, f'kull każ, hija kienet f'pożizzjoni li tipprezenta l-osservazzjonijiet tagħha minkejja l-pożizzjonijiet diverġenti.
- 79 Mill-kunsiderazzjonijiet preċedenti jirriżulta li l-argumenti kollha tar-rikorrenti intizi essenzjalment sabiex jiġi stabbiliti li l-Kummissjoni kien imissha semgħetha sussegwentement għas-sentenza Frucona Košice vs Il-Kummissjoni, punt 21 iktar 'il fuq (EU:C:2013:32), għandhom jiġu miċħuda. Minn dan jirriżulta wkoll li ma huwiex neċessarju li jiġi eżaminat l-argument ibbażat fuq il-fatt li, li kieku hija setgħet tipprezenta osservazzjonijiet addizzjonali, il-kontenut tad-deċiżjoni kkontestata seta' kien differenti.
- 80 It-tieni nett, ir-rikorrenti kkonfermat, b'tweġiba għal mistoqsija tal-Qorti Ġenerali waqt is-seduta, li hija riedet ukoll tibbaża ruħha fuq ksur tad-drittijiet tad-difiża tar-Repubblika Slovakka, li l-Kummissjoni naqset milli tisma sussegwentement għas-sentenza Frucona Košice vs Il-Kummissjoni, punt 21 iktar 'il fuq (EU:C:2013:32), u fuq il-kwistjonijiet il-ġodda mqajma fid-deċiżjoni kkontestata.
- 81 Skont il-ġurisprudenza, il-ksur tad-drittijiet tad-difiża jikkostitwixxi illegalità li minn natura tagħha hija suġġettiva (ara s-sentenza tat-8 ta' Lulju 2004 JFE Engineering *et* vs Il-Kummissjoni, T-67/00, T-68/00, T-71/00 u T-78/00, Ġabra, EU:T:2004:221, punt 425 u l-ġurisprudenza ċċitata), u li għandha għaldaqstant tiġi invokata mill-Istat Membru kkonċernat innifsu (sentenza Nuova Terni Industrie Chimiche vs Il-Kummissjoni, punt 70 iktar 'il fuq, EU:T:2010:270, punt 186; ara wkoll, f'dan is-sens, is-sentenza Technische Glaswerke Ilmenau vs Il-Kummissjoni, punt 70 iktar 'il fuq, EU:T:2004:222, punt 203).
- 82 Minn dan jirriżulta li r-rikorrenti ma tistax tinvoka ksur tad-drittijiet tad-difiża li r-Repubblika Slovakka kienet il-vittima tiegħu.
- 83 It-tieni nett, għandha tiġi eżaminata l-allegazzjoni magħmula fir-replika li dan il-motiv kellu jinftiehem b'mod wiesa' bħala li jikkontesta ksur tal-forom proċedurali sostanzjali, li l-Qorti Ġenerali kellha teżamina *ex officio*, peress li l-Kummissjoni ammettiet fir-risposta tagħha li hija kienet eskludiet mill-analiżi tagħha l-informazzjoni kollha rċevuta wara l-proċedura li wasslet għall-adozzjoni tad-deċiżjoni inizjali.
- 84 F'dan ir-rigward, għandu jiġi rrilevat li, ċertament, il-ksur tal-forom proċedurali sostanzjali, fis-sens tal-Artikolu 263 TFUE, jikkostitwixxi motiv ta' ordni pubbliku, li għandu jitqajjem *ex officio* mill-qorti tal-Unjoni (sentenza tat-13 ta' Diċembru 2013, L-Ungerija vs Il-Kummissjoni, T-240/10, Ġabra, EU:T:2013:645, punt 70; ara wkoll, f'dan is-sens, is-sentenzi tal-4 ta' Settembru 2014, Spanja vs Il-Kummissjoni, C-192/13 P, Ġabra, EU:C:2014:2156, punt 103, u tat-22 ta' Ottubru 2014, Spanja vs Il-Kummissjoni, C-429/13 P, Ġabra, EU:C:2014:2310, punt 34).
- 85 Min-naħa l-oħra, motiv li jirrigwarda l-legalità fil-mertu tad-deċiżjoni kkontestata, li jaqa' taht il-ksur tat-trattati jew ta' kull regola tad-dritt relattiva għall-applikazzjoni tagħhom, fis-sens tal-Artikolu 263 TFUE, jista' bħala principju jiġi eżaminat mill-qorti tal-Unjoni biss jekk dan jiġi invokat mir-rikorrenti (sentenzi tal-10 ta' Diċembru 2013, Il-Kummissjoni vs L-Irlanda *et*, C-272/12 P, Ġabra, EU:C:2013:812, punt 28, u tal-20 ta' Marzu 2014, Rousse Industry vs Il-Kummissjoni, C-271/13 P, EU:C:2014:175, punt 18; ara wkoll, f'dan is-sens, is-sentenza tat-2 ta' April 1998, Il-Kummissjoni vs Sytraval u Brink's France, C-367/95 P, Ġabra, EU:C:1998:154, punt 67).

- 86 F'dan il-każ, għandu jittfakkar li, hekk kif jirriżulta mill-punti 73 sa 75 iktar 'il fuq, il-kwistjoni dwar jekk il-Kummissjoni haditx inkunsiderazzjoni l-informazzjoni kollha rilevanti bil-għan li jiġi evalwat il-kriterju ta' kreditur privat taqa' taħt l-evalwazzjoni tal-fondatezza tad-deċiżjoni kkontestata u mhux ta' xi ksur tal-forom proċedurali sostanzjali.
- 87 Minn dan jirriżulta li l-argumenti tar-rikorrenti bbażati fuq ksur tal-forom proċedurali sostanzjali għandhom jiġu miċhuda, mingħajr ma hemm bżonn li tiġi evalwata l-ammissibbiltà tagħhom sa fejn dawn tressqu għall-ewwel darba fl-istadju tar-replika.
- 88 Fid-dawl tal-kunsiderazzjonijiet preċedenti kollha, hemm lok li l-ewwel motiv jiġi miċhud fl-intier tiegħu.

*Fuq it-tieni motiv, ibbażat fuq żball ta' liġi li jivvizzja l-premessa 83 tad-deċiżjoni kkontestata*

- 89 Fil-kuntest tat-tieni motiv ta' annullament, ir-rikorrenti ssostni li l-premessa 83 tad-deċiżjoni kkontestata hija vvizzjata bi żball ta' liġi minhabba, essenzjalment, li l-Kummissjoni b'mod żbaljat iddeduċiet mis-sentenza Il-Kummissjoni vs EDF, punt 26 iktar 'il fuq (EU:C:2012:318, punti 81 sa 85), li s-sempliċi fatt li Stat Membru ma jihux pożizzjoni fuq l-għajnuna fil-mument tal-fatti jew li jitlob li din il-miżura titqies li hija għajnuna biex tiġi salvata impriża f'diffikultà jimplika li din hija neċessarjament għajnuna mill-Istat. F'dan ir-rigward, l-ewwel nett, ir-rikorrenti tosserva li l-kunċett ta' għajnuna mill-Istat huwa kunċett oġġettiv u li dikjarazzjonijiet li l-Istat Membru jaqbel magħhom jistgħu ma jkunux affidabbli u ma jistgħux jiġu invokati kontra parti kkonċernata li tikkontesta l-klassifikazzjoni tal-miżura inkwistjoni bħala għajnuna mill-Istat. It-tieni nett, il-kwistjoni dwar f'liema kwalità r-Repubblika Slovakka aġixxiet f'dan il-każ ma tqumx, peress li din tal-aħħar setgħet taġixxi biss bħala kreditur. Għaldaqstant, tqum biss il-kwistjoni dwar jekk, fid-dawl b'mod partikolari tal-kriterji msemmija fil-punti 70 sa 73 tas-sentenza Frucona Košice vs Il-Kummissjoni, punt 21 iktar 'il fuq (EU:C:2013:32), ir-rikorrenti ma kinitx manifestament tkun tista' tikseb il-vantaġġ inkwistjoni minghand kreditur privat. It-tielet nett, il-Kummissjoni ma għandha ebda prova li l-awtorità tat-taxxa ma kinitx ittrattat id-dejn fiskali inkwistjoni fil-kwalità ta' kreditur, billi tfitteż li tottimizza l-ammont li jista' jiġi rkuprat. Issa, skont ir-rikorrenti, id-deċiżjoni ta' din l-awtorità biss u mhux l-evalwazzjoni tal-awtoritajiet Slovakk, hekk kif indikata fil-premessa 83 tad-deċiżjoni kkontestata, hija rilevanti f'dan ir-rigward. Ir-raba' nett, ir-rikorrenti tallega li mill-ġurisprudenza jirriżulta li l-Kummissjoni tqis b'mod żbaljat li huwa l-Istat Membru li għandu jinvoka l-kriterju ta' kreditur privat.
- 90 Il-Kummissjoni tikkontesta l-fondatezza ta' dawn l-argumenti essenzjalment minhabba li l-premessa 83 tad-deċiżjoni kkontestata hija konformi mal-ġurisprudenza dwar l-applikabbiltà tal-kriterju ta' kreditur privat u minhabba li, f'kull każ, hija eżaminat l-informazzjoni li hija kellha għad-dispożizzjoni tagħha sabiex tevalwa jekk il-kundizzjonijiet dwar l-applikazzjoni ta' dan il-kriterju kinux ġew issodisfatti f'dan il-każ. L-ewwel nett, il-Kummissjoni ssostni li, skont il-ġurisprudenza, l-applikabbiltà tal-kriterju ta' kreditur privat tiddependi fuq il-kwalità li fiha l-Istat Membru kkonċernat jagħti vantaġġ ekonomiku lil impriża, filwaqt li għandu jiġi ppreċiżat li huwa dan l-Istat li għandu jinvoka u jstabbilixxi mingħajr dubju u fuq il-bażi ta' provi oġġettivi u li jistgħu jiġu vverifikati li huwa ha d-deċiżjoni tiegħu fil-kwalità ta' operatur ekonomiku u mhux ta' awtorità pubblika. Skont il-Kummissjoni, kieku kellu jiġi aċċettat li l-benefiċjarju ta' għajnuna seta' jinvoka l-kriterju ta' kreditur privat, din il-ġurisprudenza tkun tapplika, *a fortiori*, bl-istess mod. It-tieni nett, l-argument tar-rikorrenti huwa bbażat fuq l-ipoteżi żbaljata li l-kriterju ta' kreditur privat jista' jiġi applikat mingħajr ma l-applikabbiltà tiegħu tkun stabbilita minn qabel, fid-dawl tal-intenzjoni tal-Istat Membru li jaġixxi bħala operatur privat. Issa, f'dan il-każ, ir-Repubblika Slovakka pproduċiet provi intizi sabiex jipprekludu l-applikabbiltà ta' dan il-kriterju. It-tielet nett, fir-rigward tal-argumenti tar-rikorrenti bbażati fuq divergenza ta' pożizzjonijiet bejn l-awtoritajiet Slovakk u l-awtorità tat-taxxa lokali, il-Kummissjoni tfakkar li l-Istat Membru biss huwa parti fil-proċedura ta' eżami ta' għajnuna mill-Istat.

- 91 L-ewwel nett, għandu jittfakkar li skont l-Artikolu 107(1) TFUE, hlief għad-derogi previsti fit-Trattati, kull għajjnuna, ta' kwalunkwe forma, mogħtija minn Stat Membru jew permezz ta' riżorsi tal-Istat, li twassal għal distorsjoni jew għal theddida ta' distorsjoni tal-kompetizzjoni billi tiffavorixxi lil ċerti impriži jew lil ċerti produttori hija, sa fejn taffettwa l-kummerċ bejn l-Istati Membri, inkompatibbli mas-suq intern.
- 92 Il-kunċett ta' għajjnuna jinkludi mhux biss benefiċċji pożittivi bħal sussidji, iżda wkoll interventi li, f'forom differenti, itaffu l-piżijiet li normalment itaqqlu l-baġit ta' impriża u li, għaldaqstant, mingħajr ma jkun sussidji fis-sens strett tal-kelma, huma tal-istess natura u għandhom effetti identiċi (sentenzi tal-1 ta' Diċembru 1998, *Ecotrade*, C-200/97, Ġabra, EU:C:1998:579, punt 34; *Frucona Košice vs Il-Kummissjoni*, punt 21 iktar 'il fuq, EU:C:2013:32, punt 69, u *Il-Kummissjoni vs Buczek Automotive*, punt 73 iktar 'il fuq, EU:C:2013:186, punt 30).
- 93 Madankollu, il-kundizzjonijiet li għandha tissodisfa miżura sabiex taqa' taħt il-kunċett ta' "għajjnuna" fis-sens tal-Artikolu 107 TFUE ma humiex issodisfatti jekk l-impriża benefiċjarja setgħet tikseb l-istess vantaġġ bħal dak li sar disponibbli għaliha permezz ta' riżorsi tal-Istat f'ċirkustanzi li jikkorrispondu għall-kundizzjonijiet normali tas-suq (sentenzi *Frucona Košice vs Il-Kummissjoni*, punt 21 iktar 'il fuq, EU:C:2013:32, punt 70, u *Il-Kummissjoni vs Buczek Automotive*, punt 73 iktar 'il fuq, EU:C:2013:186, punt 31; ara wkoll, f'dan is-sens, is-sentenza *Il-Kummissjoni vs EDF*, punt 26 iktar 'il fuq, EU:C:2012:318, punt 78 u l-ġurisprudenza ċċitata).
- 94 Meta kreditur pubbliku jagħti faċilitajiet ta' hlas għal dejn li huwa dovut lil minn impriži, din l-evalwazzjoni ssir billi jiġi applikat, bħala prinċipju, il-kriterju ta' kreditur privat. Fil-fatt, dan il-kriterju, meta jkun applikabbli, jinsab fost il-fatturi li l-Kummissjoni għandha tiegħu inkunsiderazzjoni sabiex tistabbilixxi l-eżistenza ta' tali għajjnuna (sentenzi *Frucona Košice vs Il-Kummissjoni*, punt 21 iktar 'il fuq, EU:C:2013:32, punt 71, u *Il-Kummissjoni vs Buczek Automotive*, punt 73 iktar 'il fuq, EU:C:2013:186, punt 32; ara wkoll, f'dan is-sens, is-sentenzi tad-29 ta' April 1999, *Spanja vs Il-Kummissjoni*, C-342/96, Ġabra, EU:C:1999:210, punt 46, u tad-29 ta' Ġunju 1999, *DM Transport*, C-256/97, Ġabra, EU:C:1999:332, punt 24).
- 95 F'dan ir-rigward, hemm lok li jittfakkar li, fil-kuntest tal-kriterju ta' investitur privat f'ekonomija tas-suq, il-Qorti tal-Ġustizzja ddecidiet li l-applikabbiltà ta' dan il-kriterju kienet tiddependi, finalment, fuq jekk l-Istat Membru kkonċernat tax vantaġġ ekonomiku lil impriża proprjetà tiegħu fil-kwalità tiegħu ta' azzjonist u mhux fil-kwalità tiegħu ta' awtorità pubblika (sentenza *Il-Kummissjoni vs EDF*, punt 26 iktar 'il fuq, EU:C:2012:318, punt 81).
- 96 Bl-istess mod, hemm lok li jitqies li l-applikabbiltà tal-kriterju ta' kreditur privat tiddependi, finalment, fuq jekk l-Istat Membru kkonċernat jagħtix vantaġġ ekonomiku lil impriża b'mod ieħor għajr milli fil-kwalità tiegħu ta' awtorità pubblika (ara, f'dan is-sens, is-sentenza *EDF vs Il-Kummissjoni*, punt 51 iktar 'il fuq, EU:T:2009:505, punt 224). Fil-fatt, skont il-ġurisprudenza, meta awtorità pubblika tagħti faċilitajiet ta' hlas għal dejn dovut lilha minn impriża, l-aġir tagħha għandu jitqabbel ma' dak ta' kreditur privat li jfittex li jikseb il-hlas tas-somom dovuti lil minn debitur li għandu diffikultajiet finanzjarji (sentenzi tal-11 ta' Lulju 2002, *HAMSA vs Il-Kummissjoni*, T-152/99, Ġabra, EU:T:2002:188, punt 167, u tas-17 ta' Mejju 2011, *Buczek Automotive vs Il-Kummissjoni*, T-1/08, Ġabra, EU:T:2011:216, punt 70; ara wkoll, f'dan is-sens, is-sentenzi *Spanja vs Il-Kummissjoni*, punt 94 iktar 'il fuq, EU:C:1999:210, punt 46, u *DM Transport*, punt 94 iktar 'il fuq, EU:C:1999:332, punt 24). F'dan it-tip ta' sitwazzjonijiet, il-kriterju ta' operatur privat u, għaldaqstant, ta' kreditur privat, huwa rilevanti, għaliex l-aġir tal-Istat jista' jiġi adottat, għall-inqas bħala prinċipju, minn operatur privat bi skop ta' profitt (ara, f'dan is-sens, is-sentenza *EDF vs Il-Kummissjoni*, punt 51 iktar 'il fuq, EU:T:2009:505, punt 224).
- 97 Fil-kuntest tal-kriterju ta' investitur privat f'ekonomija tas-suq, il-Qorti tal-Ġustizzja barra minn hekk iddecidiet li, jekk Stat Membru jinvoka dan il-kriterju matul il-proċedura amministrattiva, huwa għandu, fil-każ ta' dubju, jistabbilixxi b'mod inekwivoku u abbażi ta' provi ogġettivi u li jistgħu jiġu

vverifikati li l-implementazzjoni tal-miżura hija marbuta mal-kwalità tiegħu ta' azzjonist (ara s-sentenza Il-Kummissjoni vs EDF, punt 26 iktar 'il fuq, EU:C:2012:318, punt 82). Dawn il-provi għandhom juru b'mod ċar li, qabel jew fl-istess waqt tal-għoti tal-vantaġġ ekonomiku inkwistjoni, l-Istat Membru kkonċernat ha d-deċiżjoni li jwettaq, permezz tal-miżura effettivament implementata, investiment fl-impriża pubblika kkontrollata (ara s-sentenza Il-Kummissjoni vs EDF, punt 26 iktar 'il fuq, EU:C:2012:318, punt 83 u l-ġurisprudenza ċċitata). F'dan ir-rigward jistgħu jkunu meħtieġa, b'mod partikolari, fatturi li juru li din id-deċiżjoni hija bbażata fuq evalwazzjonijiet ekonomiċi paragonabbli għal dawk li, fiċ-ċirkustanzi tal-każ, investitur privat razzjonali li jinsab fl-eqreb sitwazzjoni possibbli għal dik tal-imsemmi Stat Membru kien jagħmel, qabel ma jwettaq l-imsemmi investiment, sabiex jiddetermina l-profittabbiltà futura ta' tali investiment (sentenza Il-Kummissjoni vs EDF, punt 26 iktar 'il fuq, EU:C:2012:318, punt 84). Min-naħa l-oħra, evalwazzjonijiet ekonomiċi magħmula wara li jkun ingħata dan il-vantaġġ, il-konstatazzjoni retrospettiva li l-investiment magħmul mill-Istat Membru kkonċernat kien tabilhaqq profittabbli jew ġustifikazzjonijiet sussegwenti tal-pjan ta' azzjoni tabilhaqq magħżul ma jstgħux ikunu biżżejjed sabiex jistabbilixxu li dan l-Istat Membru, qabel jew fl-istess waqt ta' dan l-għoti, ha tali deċiżjoni fil-kwalità tiegħu ta' azzjonist (ara s-sentenza Il-Kummissjoni vs EDF, punt 26 iktar 'il fuq, EU:C:2012:318, punt 85 u l-ġurisprudenza ċċitata).

98 Skont din il-ġurisprudenza, jekk l-Istat Membru kkonċernat jipprovi lill-Kummissjoni bil-provi meħtieġa, din tal-aħħar għandha tagħmel evalwazzjoni globali li tiegħu inkunsiderazzjoni, minbarra l-provi prodotti minn dan l-Istat Membru, kwalunkwe prova oħra rilevanti li tippermettilha tiddetermina jekk il-miżura inkwistjoni tteħditx fil-kwalità ta' azzjonist jew f'dik ta' awtorità pubblika tal-istess Stat Membru (ara, f'dan is-sens, is-sentenza Il-Kummissjoni vs EDF, punt 26 iktar 'il fuq, EU:C:2012:318, punt 86).

99 Fid-deċiżjoni kkontestata, il-Kummissjoni fakkret li, fid-deċiżjoni ta' ftuħ tal-proċedura ta' investigazzjoni formali, hija kienet esprimiet xi dubji dwar il-fatt li r-Repubblika Slovakka kienet aġixxiet fir-rigward tar-rikorrenti bħala kreditur privat (premissa 78 tad-deċiżjoni kkontestata). Filwaqt li tinnota li l-kundizzjonijiet tal-arrangament ġuridiku kienu identiċi għall-kredituri privati u għall-awtorità tat-taxxa lokali (premissa 79 tad-deċiżjoni kkontestata), hija osservat li l-pożizzjoni ta' din l-awtorità bħala kreditur kienet eċċezzjonalment qawwija. Minn dan hija ddeduċiet li “[g]ħalhekk [kien] jeħtieġ li jiġi eżaminat fid-dettall jekk l-Uffiċċju tat-Taxxa [kienx uża] il-mezzi kollha disponibbli għalih biex jikseb l-ogħla rimborż possibbli tal-ammonti riċevibbli tiegħu, kif kien jagħmel bħala kreditur f'ekonomija tas-suq” (premissa 80 tad-deċiżjoni kkontestata).

100 Għal dan il-għan, il-Kummissjoni b'mod partikolari fakkret, fil-premessi 81 u 82 tad-deċiżjoni kkontestata, il-ġurisprudenza dwar l-applikazzjoni tal-kriterju ta' kreditur privat, iċċitata essenzjalment fil-punti 93 u 94 iktar 'il fuq, u dwar l-applikabbiltà ta' dan il-kriterju, b'analogija mal-ġurisprudenza mfakkra fil-punti 95 u 97 iktar 'il fuq. Sussegwentement, wara li rrilevat dan li ġej fil-premessi 83 u 84 tad-deċiżjoni kkontestata, il-Kummissjoni pproċediet bl-applikazzjoni ta' dan il-kriterju:

“(83) Fi ftit kliem, ir-Repubblika Slovakka tiddikjara li, fil-fehma tagħha, il-miżura tikkostitwixxi għajjnuna mill-Istat. Hija rrikonossiet li, fiż-żmien tal-arrangament, il-kwistjoni tal-għajjnuna mill-Istat sempliċiment ma ġietx ikkunsidrata, u talbet li l-miżura kkontestata tiġi ttrattata bħala għajjnuna ta' salvataġġ. Għalhekk jidher li, f'dan il-każ, ma kienx hemm konformità mar-rekwiziti tal-ġurisprudenza msemmija hawn fuq u li l-miżura kkontestata tikkostitwixxi għajjnuna mill-Istat skont it-tifsira tal-Artikolu 107(1) TFUE.

(84) [Ir-rikorrenti] kien[et] d[i]k li allega[t] li l-miżura [kienet] ħielsa minn kull għajjnuna u qed [t]ipprezenta d-dokumenti deskritti hawn fuq, b'mod partikolari r-rapporti minn żewġ awdituri.”

101 L-ewwel nett, għandu jiġi rrilevat li mid-deċiżjoni kkontestata jirrizulta li, kuntrarjament għall-qari ssuġġerit mill-Kummissjoni fis-sottomissjonijiet bil-miktub tagħha u waqt is-seduta, din l-istituzzjoni essenzjalment qieset li l-kriterju ta' kreditur privat kien applikabbli. Dan il-qari huwa neċessarju b'mod partikolari fid-dawl tal-premessi 78 u 80 tad-deċiżjoni kkontestata, kif imsemmija fil-punt 99 iktar 'il

- fuq. Dan huwa neċessarju wkoll fid-dawl tal-premessa 84 tad-deċiżjoni kkontestata, li fiha l-Kummissjoni tirreferi għall-invokazzjoni ta' dan il-kriterju mir-rikorrenti nnifisha, peress li din tal-aħħar ipproduċiet dokumenti f'dan ir-rigward, qabel ma l-Kummissjoni ddeċidiet li tapplika dan il-kriterju fir-rigward tal-mertu tal-kawża.
- 102 Dan il-qari tad-deċiżjoni kkontestata ma huwiex ikkontestat mill-premessa 83 tad-deċiżjoni kkontestata. Fil-fatt, ir-riferiment, f'din il-premessa għall-“gurisprudenza msemija hawn fuq” jista', minhabba l-ġeneralità tiegħu u n-nuqqas ta' preċiżjoni tiegħu, jirreferi kemm għall-gurisprudenza dwar l-applikabbiltà tal-kriterju ta' kreditur privat kif ukoll għal dik relatata mal-applikazzjoni ta' dan il-kriterju, rispettivament imsemmija fil-premessi 82 u 81 tad-deċiżjoni kkontestata. Fi kliem ieħor, il-konklużjoni tal-Kummissjoni li “jidher li, f'dan il-każ, ma kienx hemm konformità mar-rekwiżiti tal-gurisprudenza msemija hawn fuq u li l-miżura kkontestata tikkostitwixxi għajjnuna mill-Istat” tista' tinftiehem mhux biss fis-sens li l-kriterju ta' kreditur privat ma kienx applikabbli, kif tallega preżentement il-Kummissjoni, iżda wkoll fis-sens li, fid-dawl tal-provi prodotti mir-Repubblika Slovakkja, il-kundizzjonijiet għall-applikazzjoni tiegħu ma kinux issodisfatti. Fid-dawl tal-kunsiderazzjonijiet imsemmija fil-punt 101 iktar 'il fuq, dan l-aħħar qari huwa neċessarju, kuntrarjament għall-pożizzjoni difiża mill-Kummissjoni.
- 103 Issa, għalkemm huwa veru li l-Kummissjoni ma setgħetx, fil-premessa 83 tad-deċiżjoni kkontestata, tislet sempliċement mill-klassifikazzjoni tal-miżura inkwistjoni bhala għajjnuna mill-Istat mir-Repubblika Slovakkja l-konklużjoni li din il-miżura kienet effettivament tikkostitwixxi tali għajjnuna, xorta jibqa' l-fatt li din f'kull każ evalwat il-kriterju ta' kreditur privat fuq il-mertu u eżaminat il-kundizzjonijiet kollha li jikkostitwixxu għajjnuna mill-Istat.
- 104 Minn dan jirriżulta li dan il-motiv, li huwa intiż kontra l-konklużjoni li l-miżura inkwistjoni għandha tiġi kklassifikata bhala għajjnuna mill-Istat peress li r-Repubblika Slovakkja kienet issugġeriet hekk, huwa ineffettiv. Din il-konklużjoni tapplika mingħajr ma hemm bżonn li jiġu eżaminati l-argumenti l-oħra, miġbura fil-qosor fil-punt 89 iktar 'il fuq, li r-rikorrenti ressqet b'mod partikolari bi twegiba għall-argumenti tal-Kummissjoni. Dawn l-argumenti huma intiżi fil-fatt sabiex jistabbilixxu l-eżistenza ta' żball ta' liġi li jivvizzja l-premessa 83 tad-deċiżjoni kkontestata u ma għandhomx effett fuq in-natura irrilevanti ta' dan l-iżball.
- 105 Minn dan jirriżulta wkoll li l-Qorti Ġenerali ma tistax, hekk kif essenzjalment titlobha tagħmel il-Kummissjoni fil-kuntest kemm tal-eżami tat-tieni motiv kif ukoll f'dak tat-tielet u tar-raba' motivi, li jirrigwardaw l-applikazzjoni tal-kriterju ta' kreditur privat, tikkonstata l-inapplicabbiltà ta' dan il-kriterju f'dan il-każ. Tali konstatazzjoni fil-fatt twassalha tissostitwixxi l-evalwazzjoni tal-Kummissjoni b'dik tagħha.
- 106 Issa, skont il-gurisprudenza, fil-kuntest tal-istharrig tal-legalità msemmi fl-Artikolu 263 TFUE, il-Qorti Ġenerali għandha ġurisprudenzja sabiex tiddeciedi fuq ir-rikorsi dwar nuqqas ta' kompetenza, dwar ksur tal-forom proċedurali sostanzjali, dwar ksur tat-Trattat FUE jew ta' kull regola ta' dritt dwar l-applikazzjoni tiegħu, jew dwar użu hażin ta' poter. L-Artikolu 264 TFUE jipprevedi li, jekk ir-rikors huwa fondat, l-att ikkontestat għandu jiġi ddikjarat null. L-Artikolu 264 TFUE jipprovdi li, jekk ir-rikors huwa fondat, l-att ikkontestat għandu jiġi ddikjarat null. Il-Qorti Ġenerali ma tistax għalhekk, fi kwalunkwe każ, tissostitwixxi l-motivazzjoni tal-awtur tal-att ikkontestat b'dik tagħha (ara s-sentenzi Frucona Košice vs Il-Kummissjoni, punt 21 iktar 'il fuq, EU:C:2013:32, punt 89 u l-gurisprudenza ċċitata, u tat-28 ta' Frar 2013, Il-Portugall vs Il-Kummissjoni, C-246/11 P, EU:C:2013:118, punt 85 u l-gurisprudenza ċċitata).
- 107 It-tieni nett, għandu jingħad ukoll li, anki jekk il-premessa 83 tad-deċiżjoni kkontestata għandha tinftiehem fis-sens li, hekk kif hija tafferma fil-preżent, il-Kummissjoni ċaħdet l-applikabbiltà tal-kriterju ta' kreditur privat f'dan il-każ, din il-premessa tkun ivvizzjata bi żball ta' liġi, li madankollu, ikun irrilevanti fid-dawl tal-legalità tad-deċiżjoni kkontestata, għall-motivi msemija fil-punti 103 u 104 iktar 'il fuq u fil-punt 127 iktar 'il isfel.

- 108 F'dan ir-rigward, hemm lok li jiġi rrilevat li, b'analogija mal-ġurisprudenza ċċitata fil-punt 97 iktar 'il fuq, jekk Stat Membru jinvoka l-kriterju ta' kreditur privat matul il-proċedura amministrattiva, huwa għandu, fil-każ ta' dubju, jistabbilixxi b'mod inekwivoku u abbażi ta' provi ogġettivi u li jistgħu jiġu vverifikati li l-implementazzjoni tal-mizura hija marbuta mal-kwalità tiegħu ta' operatur privat.
- 109 Madankollu għandu jiġi nnotat li minn din il-ġurisprudenza ma jirrizultax li, meta l-Istat Membru kkonċernat ma jinvokax il-kriterju ta' kreditur privat u jqis li l-mizura inkwistjoni tikkostitwixxi għajjnuna mill-Istat, il-Kummissjoni tista', għal din ir-raġuni biss, tiddispensa ruħha minn kull eżami ta' dan il-kriterju jew tqisu inapplicabbli. Għall-kuntrarju, il-kriterju ta' kreditur privat jista' jiġi invokat mill-benefiċjarju tal-għajjnuna.
- 110 Fil-fatt, l-ewwel nett, skont il-ġurisprudenza, meta l-Kummissjoni tiddeċiedi li tiftaħ il-proċedura ta' investigazzjoni formali, huma l-Istat Membru kkonċernat u l-benefiċjarji tal-mizura inkwistjoni li għandhom iressqu l-argumenti tagħhom intiżi sabiex juru li l-mizura inkwistjoni ma tikkostitwixxi għajjnuna jew li din hija kompatibbli mas-suq komuni, peress li l-għan tal-proċedura formali huwa proprju dak li jagħti kjarifika lill-Kummissjoni fir-rigward tal-informazzjoni kollha tal-kawża (ara s-sentenzi tat-28 ta' Novembru 2008, *Hotel Cipriani et vs Il-Kummissjoni*, T-254/00, T-270/00 u T-277/00, *Ġabra*, EU:T:2008:537, punt 208 u l-ġurisprudenza ċċitata, u tal-20 ta' Settembru 2011, *Regione autonoma della Sardegna et vs Il-Kummissjoni*, T-394/08, T-408/08, T-453/08 u T-454/08, *Ġabra*, EU:T:2011:493, punt 246 u l-ġurisprudenza ċċitata).
- 111 Issa, il-kriterju ta' kreditur privat ma jikkostitwixxi eċċezzjoni li tapplika biss fuq talba ta' Stat Membru, meta l-elementi li jikkostitwixxu l-kunċett ta' għajjnuna mill-Istat inkompatibbli mas-suq intern, imsemmija fl-Artikolu 107(1) TFUE, huma ssodisfatti. Fil-fatt, mill-punt 94 iktar 'il fuq jirrizulta li dan il-kriterju, meta jkun applikabbli, jinsab fost il-fatturi li l-Kummissjoni għandha tiegħu inkunsiderazzjoni sabiex tistabbilixxi l-eżistenza ta' tali għajjnuna (ara, b'analogija, is-sentenza *Il-Kummissjoni vs EDF*, punt 26 iktar 'il fuq, EU:C:2012:318, punt 103).
- 112 Minn dan jirrizulta li, minbarra l-fatt li, fid-dawl tal-ġurisprudenza ċċitata fil-punt 111 iktar 'il fuq, il-possibbiltà li jiġi invokat il-kriterju ta' kreditur privat bl-ebda mod ma huwa rriżervat lill-Istat Membru kkonċernat, interpretazzjoni tal-ġurisprudenza b'mod li l-benefiċjarju tal-għajjnuna jkun ipprojbit milli jinvoka l-kriterju ta' kreditur privat għas-sempliċi motiv li l-Istat Membru kkonċernat la invoka dan il-kriterju u lanqas ikkontesta l-klassifikazzjoni tal-mizura inkwistjoni bħala għajjnuna tkun inkompatibbli mal-ġurisprudenza mfakkra fil-punt 110 iktar 'il fuq, li tgħid li l-benefiċjarju jista' jressaq l-argumenti tiegħu intiżi sabiex juru li l-mizura inkwistjoni ma tikkostitwixxi għajjnuna mill-Istat.
- 113 Sussegwentement, fil-punt 61 tas-sentenza tal-24 ta' Ottubru 2013, *Land Burgenland et vs Il-Kummissjoni* (C-214/12 P, C-215/12 P u C-223/12 P, *Ġabra*, EU:C:2013:682), il-Qorti tal-Ġustizzja osservat li, f'dik il-kawża, la matul il-proċedura amministrattiva u lanqas quddiem il-Qorti Ġenerali, l-awtorità li kienet tat vantaġġ ekonomiku, l-Istat Membru kkonċernat u l-benefiċjarju tal-għajjnuna ma kienu invokaw fatturi li juru li l-mizura inkwistjoni kienet ibbażata fuq evalwazzjonijiet ekonomiċi mwettqa minn din l-awtorità għall-finijiet tad-determinazzjoni tal-profittabbiltà tagħha, fatt li minnu jista' jiġi dedott li, minbarra l-Istat Membru kkonċernat, il-benefiċjarju ta' għajjnuna jista' jinvoka l-kriterju ta' kreditur privat billi jistabbilixxi, skont il-każ, li l-mizura inkwistjoni kienet giet deċiża minn dan l-Istat fil-kwalità tiegħu ta' operatur ekonomiku.
- 114 Fl-aħħar, għandu jiġi rrilevat li l-ġurisprudenza msemmija fil-punti 97 u 108 iktar 'il fuq għandha tinqara fil-kuntest taċ-ċirkustanzi tal-kawża li tat lok għas-sentenza *Il-Kummissjoni vs EDF*, punt 26 iktar 'il fuq (EU:C:2012:318, punt 82), jiġifieri l-invokazzjoni tal-kriterju ta' investitur privat f'ekonomija tas-suq mill-Istat Membru nnifsu. Peress li l-Qorti tal-Ġustizzja ma gietx adita bil-kwistjoni dwar jekk il-benefiċjarju setax jinvoka dan il-kriterju meta l-Istat Membru kkonċernat allega li l-mizura inkwistjoni kellha tiġi kklassifikata bħala għajjnuna mill-Istat, minn din is-sentenza ma jistax jiġi dedott li biss dan l-Istat Membru jista' validament jinvoka dan il-kriterju.



- 115 Madankollu, hemm lok li jiġi rrilevat li, bhall-Istat Membru li jinvoka l-kriterju ta' kreditur privat, meta l-benefiċjarju tal-ġhajnuna jinvokaha, huwa għandu, f'każ ta' dubju, jistabbilixxi b'mod inekwivoku u abbażi ta' provi oġġettivi u li jistgħu jiġu vverifikati li l-implementazzjoni tal-miżura kienet marbuta mal-kwalità ta' operatur ekonomiku ta' dan l-Istat Membru.
- 116 F'dan il-każ, huwa veru li r-Repubblika Slovacka ma invokatx il-kriterju ta' kreditur privat u ssuġġeriet li l-miżura inkwistjoni tiġi kklassifikata bħala ġhajnuna mill-Istat. Madankollu, ir-rikorrenti invokat dan il-kriterju matul il-proċedura ta' investigazzjoni formali u, hekk kif jirriżulta mill-premessa 84 tad-deċiżjoni kkontestata, iproduċiet dokumenti insostenn ta' din l-allegazzjoni, fosthom b'mod partikolari r-rapporti ta' żewġ awdituri.
- 117 F'dawn iċ-ċirkustanzi, minn naħa, fid-dawl b'mod partikolari tal-punt 112 iktar 'il fuq, il-Kummissjoni ma tistax tiddeuċi mis-sempliċi fatt li l-Istat Membru qies li l-miżura kkontestata kienet tikkostitwixxi ġhajnuna mill-Istat u ma invokax il-kriterju ta' kreditur privat li dan il-kriterju kien inapplicabbli f'dan il-każ.
- 118 Barra minn hekk, fid-dawl tal-ġurisprudenza msemmija fil-punti 95, 97 u 98 iktar 'il fuq, hemm lok li jitqies li, peress li r-rikorrenti invokat dan il-kriterju u kienet iproduċiet dokumenti għal dan il-ġhan, kienet il-Kummissjoni li kellha tivverifika jekk dawn id-dokumenti kinux jikkorrispondu għar-rekwiziti stabbiliti minn din il-ġurisprudenza u, fl-affermattiv, twettaq evalwazzjoni globali li tiegħu inkunsiderazzjoni, minbarra l-provi prodotti, kull prova rilevanti f'dan il-każ li tippermettilha tiddetermina jekk il-miżura inkwistjoni kinitx marbuta mal-kwalità ta' operatur ekonomiku jew ma' dik ta' awtorità pubblika tal-Istat Membru inkwistjoni. Issa, għalkemm huwa veru li l-Kummissjoni, fil-premessi 47 u 107 tad-deċiżjoni kkontestata, ikkonstatat li, kuntrarjament għal dak li sostniet ir-rikorrenti, ma kienx stabbilit li r-rapport E kien tqiegħed għad-dispożizzjoni tal-awtorità tat-taxxa lokali qabel l-aċċettazzjoni, minnha, tal-arranġament ġuridiku, għandu jiġi kkonstatat li l-Kummissjoni ma ddeċidietx fuq il-karatteristiċi ta' dawn id-dokumenti u ma wettqitx din l-evalwazzjoni sabiex tiddetermina l-applikabbiltà tal-kriterju f'dan il-każ.
- 119 Barra minn hekk, f'kull każ għandu jiġi nnotat li s-sentenza Il-Kummissjoni vs EDF, punt 26 iktar 'il fuq (EU:C:2012:318, punti 81 sa 85), li ċċarat il-kundizzjonijiet għall-applikabbiltà tal-kriterju ta' investitur privat f'ekonomija tas-suq u li fuqha l-Kummissjoni tibbaża l-allegazzjoni tagħha li l-kriterju ta' kreditur privat ma huwiex, f'dan il-każ, applicabbli, inghatat fil-5 ta' Ġunju 2012, jiġifieri xahar qabel is-seduta li nżammet fil-5 ta' Lulju 2012 fil-kawża li tat lok għas-sentenza Frucona Košice vs Il-Kummissjoni, punt 21 iktar 'il fuq (EU:C:2013:32). Huwa wkoll paċifiku li, f'din l-aħhar sentenza, il-Qorti tal-Ġustizzja ħadet inkunsiderazzjoni ċertu tagħlim mislut mis-sentenza Il-Kummissjoni vs EDF, punt 26 iktar 'il fuq (EU:C:2012:318).
- 120 Ċertament, fis-sentenza Frucona Košice vs Il-Kummissjoni, punt 21 iktar 'il fuq (EU:C:2013:32), il-Qorti tal-Ġustizzja ma ddeċidietx esplicitament fuq l-applikabbiltà tal-kriterju ta' kreditur privat, kif essenzjalment sostniet il-Kummissjoni. Barra minn hekk, skont l-indikazzjonijiet pprovduti minn din tal-aħhar, din il-kwistjoni ma ġietx indirizzata fl-appell.
- 121 Madankollu, huwa paċifiku li, fil-punti 68 sa 91 u 100 sa 104 tas-sentenza Frucona Košice vs Il-Kummissjoni, punt 21 iktar 'il fuq (EU:C:2013:32), il-Qorti tal-Ġustizzja ddeċidiet fuq il-fondatezza tal-evalwazzjoni, mill-Qorti Ġenerali u mill-Kummissjoni, tal-kundizzjonijiet għall-applikazzjoni tal-kriterju ta' kreditur privat fis-sentenza Frucona Košice vs Il-Kummissjoni, punt 20 iktar 'il fuq (EU:T:2010:498), u fid-deċiżjoni inizjali rispettivament.
- 122 Issa, l-applikabbiltà tal-kriterju ta' kreditur privat hija kundizzjoni minn qabel neċessarja għall-applikazzjoni tiegħu, hekk kif jirriżulta b'mod partikolari mill-punt 71 tas-sentenza Frucona Košice vs Il-Kummissjoni, punt 21 iktar 'il fuq (EU:C:2013:32), li fiha l-Qorti tal-Ġustizzja rrilevat li dan il-kriterju, meta jkun applicabbli, jinsab fost il-fatturi li l-Kummissjoni għandha tiegħu inkunsiderazzjoni sabiex tistabbilixxi l-eżistenza ta' ġhajnuna.

- 123 Għaldaqstant, peress li l-Qorti tal-Ġustizzja wettqet l-evalwazzjoni tal-kundizzjonijiet għall-applikazzjoni tal-kriterju ta' kreditur privat, hemm lok li jitqies li hija implicitament iżda neċessarjament qieset li dan il-kriterju huwa applikabbli.
- 124 Minn naħa, din il-konklużjoni tidher iktar u iktar valida peress li, filwaqt li l-Kummissjoni, fid-deċiżjoni inizjali, kienet ikkonstatat li l-kundizzjonijiet għall-applikazzjoni tal-kriterju ta' kreditur privat ma kinux issodisfatti u li l-Qorti Ġenerali kienet ċaħdet fil-mertu motivi u argumenti intiżi kontra parti mir-raġunament li fuqu din il-konstatazzjoni hija bbażata, il-Qorti tal-Ġustizzja — hija u tiddeċiedi wara l-annullament tas-sentenza Frucona Košice vs Il-Kummissjoni, punt 20 iktar 'il fuq (EU:T:2010:498), fuq it-tilwima fl-ewwel istanza skont l-ewwel paragrafu tal-Artikolu 61 tal-Istatut tal-Qorti tal-Ġustizzja — essenzjalment iddeċidiet li l-evalwazzjoni ta' dan il-kriterju fid-deċiżjoni inizjali kienet ivvizzjata bi żball manifest ta' evalwazzjoni jew, minn tal-inqas, b'nuqqas ta' motivazzjoni (sentenza Frucona Košice vs Il-Kummissjoni, punt 21 iktar 'il fuq, EU:C:2013:32, punti 101 sa 103).
- 125 Barra minn hekk, il-konklużjoni misluta fil-punt 123 iktar 'il fuq tapplika irrispettivament mill-fatt li, skont l-indikazzjonijiet mogħtija mill-Kummissjoni, l-applikabbiltà tal-kriterju ta' kreditur privat ma kinitx giet ikkontestata fil-kawża li tat lok għas-sentenza Frucona Košice vs Il-Kummissjoni, punt 21 iktar 'il fuq (EU:C:2013:32). Fil-fatt, skont ġurisprudenza stabbilita, għalkemm għandha tagħti deċiżjoni biss fuq it-talbiet tal-partijiet, li huma responsabbli għad-delimitazzjoni tal-portata tal-kawża, il-qorti tal-Unjoni ma tistax tkun marbuta biss bl-argumenti mqajma minnhom insostenn tal-pretenzjonijiet tagħhom, għaliex altrimenti jkollha, f'xi ċirkustanzi, tibbaża d-deċiżjoni tagħha fuq kunsiderazzjonijiet legali żbaljati (digrieti tas-27 ta' Settembru 2004, UER vs M6 *et*, C-470/02 P, EU:C:2004:565, punt 69; tat-13 ta' Ġunju 2006, Mancini vs Il-Kummissjoni, C-172/05 P, ĠabraSP, EU:C:2006:393, punt 41, u s-sentenza tal-21 ta' Settembru 2010, L-Isvezja *et* vs API u Il-Kummissjoni, C-514/07 P, C-528/07 P u C-532/07 P, Ġabra, EU:C:2010:541, punt 65). Minn dan jirriżulta li, sabiex tevita li tibbaża s-sentenza tagħha, li permezz tagħha hija essenzjalment invalidat parti mir-raġunament li fuqu hija bbażata l-konklużjoni li l-kundizzjonijiet għall-applikazzjoni tal-kriterju ta' kreditur privat ma kinux issodisfatti u li tipprezumi l-applikabbiltà ta' dan il-kriterju, fuq kunsiderazzjonijiet ġuridiċi żbaljati, il-Qorti tal-Ġustizzja setgħet, anki fl-assenza ta' kull kontestazzjoni, tikkonstata l-inapplikabbiltà tiegħu. Peress li l-Qorti tal-Ġustizzja ma għamlitx hekk, hemm lok li jitqies li hija riedet tikkonferma l-applikabbiltà ta' dan il-kriterju f'dan il-każ.
- 126 Għaldaqstant, jekk fil-preżent kellha tiġi miċhuda, hekk kif tissuggerixxi l-Kummissjoni, l-applikabbiltà tal-kriterju ta' kreditur privat għaċ-ċirkustanzi ta' din il-kawża, l-awtorità ta' *res judicata* relatata mas-sentenza Frucona Košice vs Il-Kummissjoni, punt 21 iktar 'il fuq (EU:C:2013:32), tkun injorata.
- 127 Minn dan jirriżulta li l-argument tal-Kummissjoni intiż sabiex tintwera l-inapplikabbiltà tal-kriterju ta' kreditur privat ma jistax jiġi aċċettat. Għaldaqstant, sa fejn il-premessa 83 tad-deċiżjoni kkontestata tinkludi l-konklużjoni li dan il-kriterju huwa inapplikabbli f'dan il-każ, id-deċiżjoni kkontestata hija vvizzjata bi żball ta' liġi. Madankollu, peress li l-Kummissjoni eżaminat dan il-kriterju fil-mertu, dan l-iżball, waħdu, ma huwiex ta' natura li jiġġustifika l-annullament tad-deċiżjoni kkontestata.
- 128 Fid-dawl tal-kunsiderazzjonijiet preċedenti kollha, hemm lok li t-tieni motiv imressaq mir-rikorrenti jiġi miċhud bħala ineffettiv.
- Fuq it-tielet motiv, ibbażat fuq żbalji ta' fatt u ta' liġi li jivvizzjaw il-konklużjoni li l-proċedura ta' stralc ġudizzjarju kienet iktar vantaġġuza mill-proċedura ta' arrangament ġuridiku*
- 129 Fil-kuntest tat-tielet motiv, ir-rikorrenti tikkontesta l-konklużjoni tal-Kummissjoni li kreditur privat kien jagħzel il-proċedura ta' stralc ġudizzjarju u mhux l-arrangament ġuridiku. Dan il-motiv huwa maqsum f'sitt sensiliet ta' argumenti, li jirrigwardaw, l-ewwel, kritika ġenerali tal-approċċ

tal-Kummissjoni, it-tieni, l-evalwazzjoni mill-Kummissjoni tad-dhul mill-bejgħ tal-attiv tar-rikorrenti fil-kuntest ta' stralc ġudizzjarju, it-tielet sal-hames, it-tul tal-proċedura ta' stralc ġudizzjarju u, is-sitt, żball li jivvizzja l-premessa 92 tad-deċiżjoni kkontestata.

#### Tfakkiriet preliminari tal-ġurisprudenza

- 130 Qabel ma tiġi eżaminata l-fondatezza tal-evalwazzjoni komparattiva tal-proċeduri ta' stralc ġudizzjarju u ta' arrangament ġuridiku mill-Kummissjoni fid-dawl tal-argumenti tar-rikorrenti, hemm lok li l-ewwel nett titfakkar il-ġurisprudenza relatata mal-applikazzjoni tal-kriterju ta' kreditur privat, mat-tqassim tal-oneru tal-prova li l-kundizzjonijiet għall-applikazzjoni ta' dan il-kriterju ġew issodisfatti u mal-istharrig ġudizzjarju tal-evalwazzjoni tal-istess kriterju.
- 131 L-ewwel nett, hekk kif ġie rrilevat fil-punti 92 sa 94 ta' din is-sentenza, il-kunċett ta' għajjnuna jinkludi interventi li, f'forom differenti, itaffu l-piżijiet li normalment itaqqlu l-baġit ta' impriża. Madankollu, il-kundizzjonijiet li għandha tissodisfa miżura sabiex taqa' taħt il-kunċett ta' għajjnuna ma humiex issodisfatti jekk l-impriża benefiċjarja setgħet tikseb l-istess vantaġġ f'ċirkustanzi li jikkorrispondu għall-kundizzjonijiet normali tas-suq u din l-evalwazzjoni ssir, bħal prinċipju, meta kreditur pubbliku jagħti lil impriża faċilitajiet ta' hlas ta' dejn, permezz tal-applikazzjoni fir-rigward ta' dan il-kreditur tal-kriterju ta' kreditur privat.
- 132 Tali faċilitajiet ta' hlas jikkostitwixxu għajjnuna mill-Istat fis-sens tal-Artikolu 107(1) TFUE jekk, fid-dawl tal-importanza tal-vantaġġ ekonomiku mogħti b'dan il-mod, l-impriża benefiċjarja ma kinitx tikseb, manifestament, faċilitajiet paragonabbli minn kreditur privat li jkun jinsab fl-eqreb sitwazzjoni possibbli ta' dik ta' kreditur pubbliku u li jkun qed ifittex li jithallas is-somom dovuti lil minn debitur li jkollu diffikultajiet finanzjarji (ara s-sentenzi Frucona Košice vs Il-Kummissjoni, punt 21 iktar 'il fuq, EU:C:2013:32, punt 72 u l-ġurisprudenza ċċitata, u Il-Kummissjoni vs Buczek Automotive, punt 73 iktar 'il fuq, EU:C:2013:186, punt 46 u l-ġurisprudenza ċċitata).
- 133 Għaldaqstant huwa l-obbligu tal-Kummissjoni li twettaq evalwazzjoni globali filwaqt li tiegħu inkunsiderazzjoni kwalunkwe element rilevanti f'dan il-każ li jippermettilha tiddetermina jekk l-impriża benefiċjarja kinitx tikseb, manifestament, faċilitajiet paragonabbli minn tali kreditur privat (sentenzi Frucona Košice vs Il-Kummissjoni, punt 21 iktar 'il fuq, EU:C:2013:32, punt 73, u Il-Kummissjoni vs Buczek Automotive, punt 73 iktar 'il fuq, EU:C:2013:186, punt 47; ara wkoll, b'analogija, is-sentenza Il-Kummissjoni vs EDF, punt 26, iktar 'il fuq, EU:C:2012:318, punt 86).
- 134 F'dan ir-rigward, għandha titqies li hija rilevanti l-informazzjoni kollha li tista' tinfluenza, b'mod mhux negligibbli, il-proċess deċiżjonali ta' kreditur privat, prudenti u diliġenti b'mod normali, li jinsab fl-eqreb sitwazzjoni possibbli għal dik tal-kreditur pubbliku u li jipprova jikseb il-hlas ta' somom dovuti lil minn debitur li għandu diffikultajiet sabiex iħallas (sentenzi Frucona Košice vs Il-Kummissjoni, punt 21 iktar 'il fuq, EU:C:2013:32, punt 78, u Il-Kummissjoni vs Buczek Automotive, punt 73 iktar 'il fuq, EU:C:2013:186, punt 54).
- 135 Barra minn hekk, mill-ġurisprudenza jirriżulta li, meta, bħal f'dan il-każ, sabiex jikseb il-hlas tas-somom dovuti lil kreditur privat, prudenti u diliġenti b'mod normali, li jinsab fl-eqreb sitwazzjoni possibbli għal dik tal-awtoritajiet Slovakkli kellu jagħżel bejn diversi proċeduri, bil-għan li jidentifika l-iktar alternattiva vantaġġuża, huwa kellu jevalwa l-vantaġġi u l-iżvantaġġi ta' kull waħda minn dawn il-proċeduri (ara, f'dan is-sens, is-sentenzi Frucona Košice vs Il-Kummissjoni, punt 21 iktar 'il fuq, EU:C:2013:32, punti 79 u 80, u Il-Kummissjoni vs Buczek Automotive, punt 73 iktar 'il fuq, EU:C:2013:186, punt 56).
- 136 Din l-għażla tal-kreditur privat hija influwenzata minn sensiela ta' fatturi, bħall-kwalità tiegħu ta' kreditur ipotekarju, privileġġat jew ordinarju, in-natura u l-portata tal-garanziji eventwali li jkollu, l-evalwazzjoni tiegħu tal-possibbiltajiet li l-impriża terġa' tiġi fuq saqajha kif ukoll il-qligħ li jagħmel

- fil-każ ta' stralc (sentenzi HANSA vs Il-Kummissjoni, punt 96 iktar 'il fuq, EU:T:2002:188, punt 168, u Buczek Automotive vs Il-Kummissjoni, punt 96 iktar 'il fuq, EU:T:2011:216, punt 84; ara wkoll, f'dan is-sens, is-sentenza Rouse Industry vs Il-Kummissjoni, punt 85 iktar 'il fuq, EU:C:2014:175, punt 61), kif ukoll ir-riskji li jara t-telf tiegħu ikompli jikber (ara, f'dan is-sens, is-sentenza tat-12 ta' Settembru 2007, Olympiaki Aeroporia Ypiresies vs Il-Kummissjoni, T-68/03, Ġabra, EU:T:2007:253, punt 283). Il-proċess deċiżjonali tal-kreditur privat jista' wkoll ikun influwenzat, b'mod mhux negligibbli, mit-tul tal-proċeduri, peress li dan jipposponi l-irkupru tas-somom dovuti u jista' għaldaqstant jaffettwa, fil-każ ta' proċeduri twal, b'mod partikolari, il-valur tagħhom (sentenza Frucona Košice vs Il-Kummissjoni, punt 21 iktar 'il fuq, EU:C:2013:32, punt 81).
- 137 Minn dan jirriżulta li l-Kummissjoni kellha f'dan il-każ tiddetermina jekk, fid-dawl ta' dawn il-fatturi, għall-finijiet li jikseb il-hlas tas-somom dovuti lilu, kreditur privat prudenti u diliġenti b'mod normali li jinsab fl-eqreb sitwazzjoni possibbli għal dik tal-awtoritajiet Slovakki ma kienx manifestament jaċċetta l-proposta ta' arrangament ġuridiku (ara, f'dan is-sens, is-sentenza Buczek Automotive vs Il-Kummissjoni, punt 96 iktar 'il fuq, EU:T:2011:216, punt 85). Għal dan il-għan, bil-għan li tidentifika l-iktar alternattiva vantaġġuża, hija kellha tipparaguna, abbażi tal-interessi ta' kreditur privat, il-vantaġġi u l-iżvantaġġi ta' kull waħda minn dawn il-proċeduri (ara, f'dan is-sens, is-sentenza Il-Kummissjoni vs Buczek Automotive, punt 73 iktar 'il fuq, EU:C:2013:186, punt 57).
- 138 It-tieni nett, fir-rigward tad-determinazzjoni tal-oneru tal-prova li l-kundizzjonijiet għall-applikazzjoni tal-kriterju ta' kreditur privat ġew issodisfatti, l-ewwel nett, għandu jitfakkar li, skont il-ġurisprudenza, meta, fil-kuntest tal-kriterju ta' kreditur privat, hija twettaq l-evalwazzjoni globali msemmija fil-punt 133 iktar 'il fuq, il-Kummissjoni tiegħu inkunsiderazzjoni, minbarra provi prodotti mill-Istat Membru kkonċernat, kull prova oħra rilevanti f'dan il-każ (ara, f'dan is-sens u b'analogija, il-ġurisprudenza ċċitata fil-punt 98 iktar 'il fuq). Għaldaqstant, meta jirriżulta li l-kriterju ta' kreditur privat jista' jiġi applikat, il-Kummissjoni għandha titlob lil dan l-Istat Membru jipprovdiha l-informazzjoni kollha rilevanti li tippermettilha tivverifika jekk il-kundizzjonijiet għall-applikazzjoni ta' dan il-kriterju humiex issodisfatti (sentenza Il-Kummissjoni vs Buczek Automotive, punt 73 iktar 'il fuq, EU:C:2013:186, punt 33).
- 139 Minn dan jirriżulta li hija l-Kummissjoni li għandha l-oneru li ttipprova li l-kundizzjonijiet għall-applikazzjoni tal-kriterju ta' kreditur privat ġew issodisfatti (ara, f'dan is-sens, is-sentenza Il-Kummissjoni vs Buczek Automotive, punt 73 iktar 'il fuq, EU:C:2013:186, punt 34). Dan japplika iktar u iktar meta d-deċiżjoni kkontestata hija bbażata mhux fuq nuqqas ta' produzzjoni ta' provi li ġew mitluba mill-Kummissjoni lill-Istat Membru kkonċernat, iżda fuq il-konstatazzjoni li kreditur privat ma kienx jaġixxi bl-istess mod bħall-awtoritajiet ta' dan l-Istat Membru, konstatazzjoni li tippreżumi li l-Kummissjoni kellha l-informazzjoni kollha rilevanti neċessarja għar-redazzjoni tad-deċiżjoni tagħha (ara, f'dan is-sens, is-sentenza Il-Kummissjoni vs Buczek Automotive, punt 73 iktar 'il fuq, EU:C:2013:186, punt 35).
- 140 It-tieni nett, għandu jitfakkar li mill-ġurisprudenza ċċitata mill-Kummissjoni jirriżulta li din l-istituzzjoni ma tistax tiġi akkużata li haditx inkunsiderazzjoni punti ta' fatt jew ta' liġi eventwali li setgħu jiġu pprezentati lilha matul il-proċedura amministrattiva, iżda li ma kinux, peress li l-Kummissjoni ma għandhiex l-obbligu li teżamina *ex officio* u permezz ta' evalwazzjoni ġenerali liema huma l-punti li setgħu jitressqu quddiemha (sentenza tal-14 ta' Jannar 2004, Fleuren Compost vs Il-Kummissjoni, T-109/01, Ġabra, EU:T:2004:4, punt 49; ara wkoll, f'dan is-sens, is-sentenza Il-Kummissjoni vs Sytraval u Brink's France, punt 85 iktar 'il fuq, EU:C:1998:154, punt 60).
- 141 Madankollu, il-Kummissjoni hija obbligata, fl-interess ta' amministrazzjoni tajba tar-regoli fundamentali tat-Trattat dwar l-għajjnuna mill-Istat, li twettaq il-proċedura ta' eżami tal-mizuri kkontestati b'mod diliġenti u imparzjali, sabiex hija jkollha għad-dispożizzjoni tagħha, fl-adozzjoni tad-deċiżjoni finali, l-informazzjoni l-iktar kompluta u affidabbli possibbli għal dan il-għan (sentenza

- tat-2 ta' Settembru 2010, Il-Kummissjoni vs Scott, C-290/07 P, Ġabra, EU:C:2010:480, punt 90; ara wkoll, f'dan is-sens, is-sentenza Il-Kummissjoni vs Sytraval u Brink's France, punt 85 iktar 'il fuq, EU:C:1998:154, punt 62).
- 142 Barra minn hekk, il-legalità ta' deċiżjoni fil-qasam ta' għajnuna mill-Istat għandha tiġi evalwata skont l-informazzjoni li l-Kummissjoni seta' jkollha għad-dispożizzjoni tagħha meta hija adottatha (ara s-sentenza Il-Kummissjoni vs Scott, punt 141 iktar 'il fuq, EU:C:2010:480, punt 91 u l-ġurisprudenza ċċitata).
- 143 F'dan ir-rigward, mill-ġurisprudenza essenzjalment jirrizulta li l-Kummissjoni tista' tinjora informazzjoni li ma gietx ipprovduta lilha matul il-proċedura amministrattiva meta hija tista' validament tqis li hija għandha informazzjoni iktar affidabbli jew li din l-informazzjoni ma hijiex rilevanti (ara, f'dan is-sens, is-sentenza Il-Kummissjoni vs Scott, punt 141 iktar 'il fuq, EU:C:2010:480, punti 95 sa 98).
- 144 It-tielet nett, għandu jiġi nnotat li l-eżami mill-Kummissjoni tal-kwistjoni dwar jekk miżuri partikolari jistgħux jitqiesu li huma għajnuna mill-Istat, minhabba l-fatt li l-awtoritajiet pubbliċi ma jkunux imxew bl-istess mod bħal kreditur privat, jirrikjedi li ssir evalwazzjoni ekonomika kumplessa (sentenzi tat-22 ta' Novembru 2007, Spanja vs Lenzing, C-525/04 P, Ġabra, EU:C:2007:698, punt 59; Frucona Košice vs Il-Kummissjoni, punt 21 iktar 'il fuq, EU:C:2013:32, punt 74, u Il-Kummissjoni vs Buczek Automotive, punt 73 iktar 'il fuq, EU:C:2013:186, punt 48).
- 145 F'dan ir-rigward, għandu jifakkar li, fil-kuntest tal-istharrig li l-qrati tal-Unjoni jeżerċitaw fuq l-evalwazzjonijiet ekonomiċi kumplessi mwettqa mill-Kummissjoni fil-qasam tal-għajnuna mill-Istat, ma huwiex il-kompitu tal-qorti tal-Unjoni li tissostitwixxi l-evalwazzjoni ekonomika tal-Kummissjoni b'dik tagħha (sentenzi Frucona Košice vs Il-Kummissjoni, punt 21 iktar 'il fuq, EU:C:2013:32, punt 75, u Il-Kummissjoni vs Buczek Automotive, punt 73 iktar 'il fuq, EU:C:2013:186, punt 49; ara wkoll, f'dan is-sens, is-sentenza Il-Kummissjoni vs Scott, punt 141 iktar 'il fuq, EU:C:2010:480, punti 64 u 66 u l-ġurisprudenza ċċitata).
- 146 Għaldaqstant, sa fejn l-applikazzjoni, mill-Kummissjoni, tal-kriterju ta' kreditur privat f'ekonomija tas-suq tinvolvi evalwazzjonijiet ekonomiċi kumplessi, skont ġurisprudenza stabbilita, din tkun is-sugġett ta' stharrig limitat għall-verifika tal-osservanza tar-regoli ta' proċedura u ta' motivazzjoni, tal-eżattezza materjali tal-fatti kkunsidrati, tan-nuqqas ta' żball manifest fl-evalwazzjoni ta' dawn il-fatti jew tan-nuqqas ta' abbuż ta' poter (ara, f'dan is-sens, is-sentenza Spanja vs Lenzing, punt 144 iktar 'il fuq, EU:C:2007:698, punti 59 sa 61).
- 147 Madankollu, il-qorti tal-Unjoni ma għandhiex tivverifika biss l-eżattezza materjali tal-provi invokati, il-kredibbiltà tagħhom u l-koerenza tagħhom, iżda għandha wkoll tistharreg jekk dawn il-provi jikkostitwixxux id-data kollha rilevanti li għandha tittiehed inkunsiderazzjoni sabiex tiġi evalwata sitwazzjoni kumplessa u jekk dawn humiex tali li jissostanzjaw il-konkluzjonijiet li jirrizultaw minnha (ara s-sentenzi Il-Kummissjoni vs Scott, punt 141 iktar 'il fuq, EU:C:2010:480, punt 65 u l-ġurisprudenza ċċitata, u Frucona Košice vs Il-Kummissjoni, punt 21 iktar 'il fuq, EU:C:2013:32, punt 76 u l-ġurisprudenza ċċitata; sentenza Il-Kummissjoni vs Buczek Automotive, punt 73 iktar 'il fuq, EU:C:2013:186, punt 50).
- 148 Huwa fid-dawl tal-prinċipji mfakkra fil-ġurisprudenza msemmija iktar 'il fuq li għandha tiġi eżaminata, bħala prinċipju, il-fondatezza tad-deċiżjoni kkontestata fid-dawl tal-argumenti tar-rikorrenti.
- 149 F'dan ir-rigward, għandu jiġi rrilevat li, fil-premessa 119 tad-deċiżjoni kkontestata, il-Kummissjoni kkonkludiet li kreditur privat ma kienx jaċċetta l-proposta ta' arrangament ġuridiku. Din il-konkluzjoni hija bbażata fuq evalwazzjoni tal-ammont probabbli li l-awtorità tat-taxxa lokali setgħet tikseb fil-kuntest ta' proċedura ta' stralc ġudizzjarju u tat-tul ta' din il-proċedura b'paragun mal-ammont propost fil-kuntest tal-arrangament ġuridiku.

- 150 Ghaldaqstant, minn naħa, il-Kummissjoni essenzjalment qieset li l-ammont probabbli li l-awtorità tat-taxxa lokali setgħet tikseb fil-kuntest ta' proċedura ta' stralċ ġudizzjarju kien ikun kunsiderevolment ogħla minn dak miksub fil-kuntest tal-arranġament ġuridiku. Fil-fatt, wara li aġġustat l-evalwazzjonijiet imwettqa fir-rapport E, evalwat id-dhul probabbli mill-bejgħ tal-attiv ta' din tal-aħħar fil-kuntest ta' stralċ ġudizzjarju u naqset minn dan l-aħħar ammont l-ispejjeż ta' tali proċedura, il-Kummissjoni qieset, fil-premessi 104 u 105 tad-deċiżjoni kkontestata, li, fil-kuntest ta' proċedura ta' stralċ ġudizzjarju, din l-awtorità setgħet tikseb somma ta' SKK 356.7 miljun, jiġifieri SKK 132.4 miljun iktar mis-somma proposta fil-kuntest tal-arranġament ġuridiku (SKK 224.3 miljun). Barra minn hekk il-Kummissjoni żiedet, fil-premessa 106 tad-deċiżjoni kkontestata, li, "lanqas jekk" kellu jiġi applikat il-metodu ta' evalwazzjoni tar-rapport E, din l-awtorità setgħet tikseb, fi stralċ ġudizzjarju, ammont ta' SKK 225.5 miljun, li xorta jibqa' ogħla mill-ammont miksub fil-kuntest tal-arranġament ġuridiku.
- 151 Barra minn hekk, fir-rigward tat-tul tal-proċedura ta' stralċ ġudizzjarju, l-ewwel nett, il-Kummissjoni, fil-premessi 109 sa 112 tad-deċiżjoni kkontestata qieset li dan it-tul ma kienx ikollu influwenza sinjifikattiva fuq id-deċiżjoni ta' kreditur privat, peress li, essenzjalment, l-awtorità tat-taxxa lokali bħala kreditur privileġġat setgħet tiġi rimborsata f'kull mument b'minn tal-inqas SKK 194 miljun b'riżultat tal-bejgħ tal-attiv immobilizzat mogħti b'garanzija. It-tieni nett, fil-premessi 113 sa 118 tad-deċiżjoni kkontestata, il-Kummissjoni xorta waħda evalwat, minn naħa, it-tul probabbli ta' proċedura ta' stralċ ġudizzjarju, filwaqt li qieset li, din tkun probabbilment iqsar mit-tul medju ta' tali proċedura, u, min-naħa l-oħra, l-effett tagħha fuq l-ammont li jista' jiġi rċevut mill-kreditur fit-tmien ta' tali proċedura (SKK 356.7 miljun wara t-tnaqqis tal-ispejjeż tal-proċedura), filwaqt li għandu jiġi ppreċiżat li, f'dan l-aħħar rigward, skont il-Kummissjoni, minħabba d-daqs tad-dhul probabbli mill-bejgħ tal-attiv inkwistjoni, anki tul ta' erba' sa ħames snin ma kien ikollu ebda rwol sinjifikattiv fid-deċiżjoni tal-kreditur privat.
- 152 Essenzjalment u bla ħsara għall-fondatezza tal-evalwazzjonijiet magħmula mill-Kummissjoni, jirriżulta għalhekk li din tal-aħħar, hekk kif teħtieġ il-ġurisprudenza ċċitata fil-punti 133 sa 137 iktar 'il fuq, wettqet analiżi tal-vantaġġi u tal-inkonvenjenzi tal-proċedura ta' stralċ ġudizzjarju b'paragun mal-proċedura ta' arranġament ġuridiku filwaqt li ħadet inkunsiderazzjoni, b'mod partikolari, id-dhul probabbli minn bejgħ tal-attiv tar-rikorrenti fil-kuntest tal-ewwel proċedura u l-effett tat-tul probabbli tagħha, kif ukoll il-kwalità ta' kreditur privileġġat tal-awtorità tat-taxxa lokali.
- 153 Madankollu r-rikorrenti essenzjalment issostni li din l-analiżi hija żbaljata u mhux ibbażata fuq provi suffiċjenti. L-ewwel nett, hija tikkritika, b'mod partikolari, l-approċċ ġenerali tal-Kummissjoni u tikkontesta l-premessa 92 tad-deċiżjoni kkontestata (l-ewwel sas-sitt sensiliet ta' argumenti). Sussegwentement, hija tikkontesta l-evalwazzjoni mill-Kummissjoni tad-dhul probabbli minn bejgħ tal-attiv tagħha fil-kuntest ta' proċedura ta' stralċ ġudizzjarju (it-tieni sensiela ta' argumenti). Fl-aħħar, hija tikkontesta l-evalwazzjoni tat-tul probabbli ta' tali proċedura u tal-effett tagħha fuq l-għażla ta' kreditur privat (it-tielet sal-ħames sensiliet ta' argumenti).
- 154 L-ewwel nett, hemm lok li tiġi eżaminata l-fondatezza tal-evalwazzjoni, minn naħa, tad-dhul probabbli minn bejgħ tal-attiv tar-rikorrenti fil-każ ta' stralċ ġudizzjarju u, min-naħa l-oħra, tat-tul ta' tali proċedura u tal-effett tagħha fuq l-għażla ta' kreditur privat.

Fuq il-fondatezza tal-evalwazzjoni tad-dhul mit-trasferiment tal-attiv tar-rikorrenti fil-kuntest ta' stralċ ġudizzjarju (it-tieni sensiela ta' argumenti)

- 155 Ir-rikorrenti tikkontesta l-istima ta' SKK 435 miljun tad-dhul mit-trasferiment tal-attiv tagħha fil-kuntest ta' stralċ ġudizzjarju. Essenzjalment, filwaqt li tirrileva li l-Kummissjoni kellha tevalwa din il-kwistjoni mil-lat ta' kreditur privat u li hija ma kellhiex la l-esperjenza u lanqas l-għarfien neċessarju, ir-rikorrenti ssostni li l-Kummissjoni llimitat ruhha tagħmel stimi mingħajr ma wettqet investigazzjoni dwar il-benefiċċji probabbli ta' bejgħ u lanqas ipprovat tikseb opinjoni ta' espert jew

- provi oħra li jissostanzjaw l-istima tagħha u li hija ma setgħetx tissostitwixxi l-koeffiċjenti ta' likwidazzjoni fir-rapport E b'fatturi oħra, sakemm ma tkunx kisbet provi rilevanti minn naħa ta' espert kompetenti.
- 156 B'mod partikolari, ir-rikorrenti tikkontesta l-evalwazzjoni mill-Kummissjoni tad-dhul mit-trasferiment, rispettivament, tal-attiv immobilizzat tagħha, tal-ħażniet tagħha kif ukoll tal-krediti tagħha bi skadenza qasira fil-kuntest ta' stralċ ġudizzjarju.
- 157 L-ewwel nett, ir-rikorrenti tosserva li, billi evalwat id-dhul minimu probabbli mit-trasferiment tal-attiv immobilizzat tagħha għal SKK 194 miljun, filwaqt li r-rapport E kien japplika koeffiċjent ta' likwidazzjoni ta' 45 %, il-Kummissjoni applikat koeffiċjent inventat, arbitrarju, irrazzjonali u mhux provat, filwaqt li għandu jiġi ppreċiżat li dan l-ammont ma jikkorrispondix għal stima tad-dhul minn trasferiment matul proċedura ta' stralċ ġudizzjarju u li l-ammont ta' SKK 397 miljun indikat mill-awtoritajiet Slovakki ġie evalwat abbażi tal-kontabbiltà tagħha. Barra minn hekk, il-kiri minn O.H. tal-attiv ta' produzzjoni tagħha ma jippermettix li tinsilet ebda konklużjoni dwar il-benefiċċju probabbli tal-bejgħ tiegħu fil-każ ta' stralċ ġudizzjarju u l-Kummissjoni ma haditx inkunsiderazzjoni l-istralċ ġudizzjarju ta' L., li għadu għaddej.
- 158 It-tieni nett, fir-rigward tad-dhul mill-bejgħ tal-ħażniet tagħha, minn naħa, ir-rikorrenti tqis li kreditur privat kien jiehu inkunsiderazzjoni l-implikazzjoni tar-revoka tal-liċenzja tagħha għall-ispirti fuq il-bejgħ tal-prodotti mhux lesti li kienu jirrapprezentaw il-parti l-kbira tal-ħażniet tagħha fid-9 ta' Lulju 2004. Barra minn hekk, hija ssostni li l-Kummissjoni tassumi b'mod żbaljat u mingħajr ma tikkonfuta l-provi msemmija fil-premessa 108 tad-deċiżjoni kkontestata li l-kundizzjonijiet ta' bejgħ fil-kuntest ta' stralċ ġudizzjarju jkunu l-istess bħal dawk li tahtom hija setgħet tillikwida l-ħażniet tagħha matul il-proċedura ta' arrangament ġuridiku.
- 159 It-tielet nett, fir-rigward tad-dhul mit-trasferiment tal-krediti tagħha bi skadenza qasira, ir-rikorrenti tqis li l-Kummissjoni b'mod żbaljat irrifjutat li tagħmel it-tieni aġġustament magħmul fir-rapport E, mingħajr raġunijiet jew provi li jikkontradixxu dan l-aġġustament. Issa, kreditur privat kien jagħmel dan l-aġġustament sabiex jiddetermina l-valur probabbli li jista' jiġi rkuprat tal-krediti li jifdal.
- 160 Il-Kummissjoni tikkontesta l-fondatezza ta' dawn l-argumenti kollha tar-rikorrenti. Essenzjalment, minn naħa, hija ssostni li hija hadet inkunsiderazzjoni u eżaminat fid-dettall l-informazzjoni rilevanti disponibbli, filwaqt li għandu jiġi ppreċiżat li hija ma tistax tkun meħtieġa tqis kull rapport ta' espert bħala rilevanti jew titlob opinjoni ta' espert. Min-naħa l-oħra, il-Kummissjoni tallega li hija waslet għall-konklużjoni li l-informazzjoni tar-rapport E ma kinitx affidabbli u li hija għamlet aġġustament fir-rigward tal-koeffiċjenti ta' likwidazzjoni li jinsabu f'dan ir-rapport, fid-dawl tal-informazzjoni u tal-provi li l-awtorità tat-taxxa lokali kellha fil-mument tal-fatti. Fil-kontroreplika, il-Kummissjoni żżid li hija ma għandhiex l-obbligu li tiegħu l-istess passi li kien jiehu kreditur privat, iżda li tivverifika li l-awtorità pubblika aġixxiet bħala tali.
- 161 B'mod partikolari, l-ewwel nett, fir-rigward tal-attiv immobilizzat tar-rikorrenti, il-Kummissjoni tqis li, fl-assenza ta' spjegazzjoni tal-koeffiċjent ta' likwidazzjoni li jinsab fir-rapport E, kien adatt li tittiehed inkunsiderazzjoni l-informazzjoni l-oħra kollha disponibbli relatata mal-valur ta' dan l-attiv li kreditur privat kien jeżamina. Peress li hija r-rikorrenti li għandha l-obbligu tistabbilixxi n-natura fondata tal-allegazzjoni tagħha relatata mal-logika tal-kreditur privat, il-Kummissjoni ma hijiex meħtieġa li tippovdi l-koeffiċjent ta' likwidazzjoni korrett, iżda li tevalwa l-informazzjoni kollha disponibbli sabiex tiddetermina jekk l-allegazzjoni tar-rikorrenti hijiex issostanzjata b'mod kredibbli. Barra minn hekk, fir-rigward tar-riferiment għal O.H., il-Kummissjoni tindika li, fil-premessa 96 tad-deċiżjoni kkontestata, hija llimitat ruħha tiċhad l-argument ibbażat fuq il-fatt li ma seta' jinstab ebda xerrej. Barra minn hekk, dan ir-riferiment juri t-tendenza tar-rikorrenti li tiffoka l-attenzjoni tagħha fuq ċertu dettalji mingħajr każ għall-konstatazzjoni, minn naħa, li anki jekk jittiehdu inkunsiderazzjoni

l-koeffiċjenti ta' likwidazzjoni tar-rapport E, id-dhul mit-trasferiment tal-attiv tagħha kien ikun oġġha mis-somma proposta fil-kuntest tal-arranġament ġuridiku u, min-naħa l-oħra, li n-natura żvantaġġuza tal-arranġament ġuridiku kienet tidher b'mod flagranti fid-dawl tal-istimi kkoreġuti minnha.

- 162 It-tieni nett, fir-rigward tal-ħażniet tar-rikorrenti, l-ewwel nett, il-Kummissjoni tosserva li d-deċiżjoni kkontestata tiċħad il-koeffiċjent ta' likwidazzjoni tar-rapport E, li fir-rigward tiegħu ma ngħatat ebda spjegazzjoni, u tibbaża l-valutazzjoni raġonevoli tad-dhul mill-bejgħ tal-ħażniet fuq l-informazzjoni l-oħra disponibbli, jiġifieri indikazzjoni tar-rikorrenti li hija setgħet tikseb SKK 110 miljun mill-bejgħ tal-ħażniet tagħha u l-evoluzzjoni konkreta tagħhom. Issa, bejgħ ta' ħażniet f'dawn iċ-ċirkustanzi sabiex jiġi ffinanzjat l-arranġament ġuridiku jista' jitqabbel maċ-ċirkustanzi ta' bejgħ matul stralc ġudizzjarju, filwaqt li għandu jiġi ppreċiżat li l-liċenzja tar-rikorrenti kienet diġà tneħħitilha fil-mument ta' dan il-bejgħ. It-tieni nett, il-premessa 108 tad-deċiżjoni kkontestata kienet intiża biss sabiex tiċħad ir-rapporti prodotti bhala prova.
- 163 It-tielet nett, fir-rigward tal-krediti bi skadenza qasira, il-Kummissjoni tqis li, għalkemm kien neċessarju li l-valur kontabbilistiku tagħhom jiġi aġġustat sabiex jiġi rifless il-valur reali tagħhom u sabiex jittiehdu inkunsiderazzjoni krediti li ma jistgħux jiġu rkuprati jew ta' kwalità ħażina, xejn ma kien jiġġustifika valur inqas minn dak li r-rikorrenti kienet hija stess ipprevediet li tikseb mingħand id-debituri tagħha. Barra minn hekk, ir-rikorrenti għada ma tagħti ebda ġustifikazzjoni għat-tieni aġġustament, filwaqt li għandu jiġi ppreċiżat li, skont il-Kummissjoni, il-fatt li impriza tiġi ddikjarata fi stralc ġudizzjarju ma jibiddilx l-irkupru tal-krediti mingħand id-debituri tagħha.
- 164 Bil-għan li tiġi eżaminata l-fondatezza tal-evalwazzjoni mill-Kummissjoni tad-dhul mit-trasferiment tal-attiv tar-rikorrenti matul stralc ġudizzjarju, hemm lok li jtifakkar li din l-evalwazzjoni hija bbażata, kemm fir-rapport E kif ukoll fid-deċiżjoni kkontestata, fuq "koeffiċjenti ta' likwidazzjoni" li ġew applikati għad-diversi attivi tar-rikorrenti.
- 165 Hekk kif jirriżulta mill-premessa 94 tad-deċiżjoni kkontestata, tali koeffiċjenti jesprimu s-sehem percentwali tal-valur tat-trasferiment tal-attiv fil-kuntest ta' stralc ġudizzjarju meta mqabbel mal-valur kontabbilistiku tiegħu. Dawn huma intiżi sabiex jikkalkolaw il-valur residwu tal-attiv ittrasferit f'dan il-kuntest filwaqt li tittiehed inkunsiderazzjoni n-natura tat-trasferiment; għandu jiġi ppreċiżat li, skont it-tip ta' attiv, huwa stmat li l-valur miksub mit-trasferiment tiegħu fil-kuntest tal-istralc huwa ħafna inqas mill-valur kontabbilistiku tiegħu. La l-użu ta' koeffiċjenti ta' likwidazzjoni u lanqas id-definizzjoni tagħhom ma huma kkontestati f'dan il-każ.
- 166 Madankollu, l-istima proposta fir-rapport E u l-istima magħmula mill-Kummissjoni jvarjaw f'żewġ aspetti. Skont il-Kummissjoni, dan ir-rapport ma kienx jikkostitwixxi fil-fatt bażi affidabbli għall-ippragunar tal-proċeduri ta' stralc ġudizzjarju u ta' arranġament ġuridiku (premissa 89 tad-deċiżjoni kkontestata).
- 167 Minn naħa, filwaqt li r-rapport E ħa bhala punt tat-tluq is-sitwazzjoni tal-attiv tar-rikorrenti fil-31 ta' Marzu 2004, il-Kummissjoni użat is-sitwazzjoni ta' dan l-attiv fis-17 ta' Ġunju 2004 (premessi 90 u 103 tad-deċiżjoni kkontestata), fatt li r-rikorrenti ma tikkontestax. F'din l-aħħar data, hekk kif jirriżulta mit-tabella 5 inkluża fid-deċiżjoni kkontestata, il-valuri kontabbilistiċi tad-diversi attiv tar-rikorrenti ġew stabbiliti kif ġej:
- attiv immobilizzat (artijiet, binja, makkinarju u tagħmir, attiv intangibbli, attiv finanzjarju): SKK 200 miljun;
  - ħażniet: SKK 84 miljun;
  - flus kontanti: SKK 161 miljun;
  - krediti kummerċjali bi skadenza qasira: SKK 63 miljun.



- 168 Barra minn hekk, il-Kummissjoni indikat li hija ma setgħetx taċċetta l-metodu użat fir-rapport E sabiex tevalwa d-dhul minn trasferiment tal-attiv tar-rikorrenti fil-kuntest ta' proċedura ta' stralċ ġudizzjarju (premissa 93 tad-deċiżjoni kkontestata). B'mod partikolari, hija indikat li dan ir-rapport ma kien jinkludi ebda spjegazzjoni dwar il-mod li bih kienu ġew iddeterminati l-koeffiċjenti ta' likwidazzjoni (premissa 94 tad-deċiżjoni kkontestata) u li l-koeffiċjenti applikati f'dan ir-rapport fir-rigward tal-attiv immobilizzat (45 %), tal-ħażniet (20 %) u tal-krediti bi skadenza qasira (20 %, applikati fuq 59 % tal-valur kontabbilistiku ta' dawn il-krediti) kienu ġew evalwati fuq livelli baxxi wisq (premessi 95 u 98 sa 101 tad-deċiżjoni kkontestata).
- 169 F'dawn iċ-ċirkustanzi, il-Kummissjoni ddeterminat hija stess il-koeffiċjenti ta' likwidazzjoni rilevanti sabiex tistma d-dhul probabbli minn trasferiment tal-attiv tar-rikorrenti fil-kuntest ta' proċedura ta' stralċ.
- 170 Ir-rikorrenti tikkontesta din l-evalwazzjoni. Sabiex tiġi eżaminata l-fondatezzazza tagħha, hemm lok, b'rigward għall-argumenti tal-partijiet, li tiġi ppreċiżata l-importanza mogħtija lill-opinjoni ta' espert fl-evalwazzjoni tal-Kummissjoni qabel ma tiġi evalwata l-formulazzjoni tal-evalwazzjonijiet magħmula mill-Kummissjoni.
- 171 Qabel kollox, fir-rigward tal-opinjoni ta' espert, l-ewwel nett, hemm lok li jiġi rrilevat li, kuntrarjament għall-argumenti tar-rikorrenti, il-Kummissjoni setgħet tiċhad il-koeffiċjenti ta' likwidazzjoni użati fir-rapport E.
- 172 Fil-fatt, skont il-ġurisprudenza, għalkemm il-Kummissjoni tista', iżda mingħajr ma hija obbligata, tagħmel użu minn esperti minn barra, hija madankollu ma hijiex eżentata milli tevalwa x-xogħol tagħhom (sentenzi tas-16 ta' Settembru 2004, Valmont vs Il-Kummissjoni, T-274/01, Ġabra, EU:T:2004:266, punt 72, u tat-13 ta' Settembru 2010, Il-Greċja vs Il-Kummissjoni, T-415/05, T-416/05 u T-423/05, Ġabra, EU:T:2010:386, punt 251). Rapport ta' espert jista' jiġi kkunsidrat li għandu valur probatorju, kemm mill-Kummissjoni kif ukoll mill-qorti, biss fir-rigward tal-kontenut oġġettiv tiegħu. Barra minn hekk, sempliċi affermazzjoni mhux issostanzjata li tinsab f'tali dokument ma tippermettix li jiġi konkluż li teżisti għajnuna mill-Istat (sentenza Valmont vs Il-Kummissjoni, iċċitata iktar 'il fuq, EU:T:2004:266, punt 71).
- 173 Issa, f'dan il-każ, għandu jiġi kkonstatat, hekk kif affermat il-Kummissjoni fid-deċiżjoni kkontestata (ara l-punt 168 iktar 'il fuq), li r-rapport E ma jinkludi ebda spjegazzjoni dwar il-koeffiċjenti ta' likwidazzjoni użati sabiex jiġi ddeterminat id-dhul massimu possibbli minn bejgħ tal-attiv tar-rikorrenti fil-kuntest ta' proċedura ta' stralċ ġudizzjarju. Minn dan jirriżulta li, fid-dawl tal-ġurisprudenza ċċitata fil-punt 172 iktar 'il fuq, il-koeffiċjenti ta' likwidazzjoni użati f'dan ir-rapport ma jistgħux jiġu kklassifikati bħala li għandhom valur probatorju.
- 174 Sa fejn ir-rikorrenti tallega, f'dan ir-rigward, li evalwazzjonijiet bħal dawk imwettqa fil-kuntest tar-rapport E huma bbażati fuq l-esperjenza u l-ġudizzju, għandu jiġi rrilevat li, fid-dawl tal-ġurisprudenza ċċitata fil-punt 172 iktar 'il fuq, tali allegazzjoni ma hijiex biżżejjed sabiex jiġi ġġustifikat il-valur probatorju ta' rapport ta' espert u sabiex il-Kummissjoni tiġi obbligata tiegħu inkunsiderazzjoni l-evalwazzjonijiet li dan jinkludi.
- 175 Għaldaqstant, il-Kummissjoni kienet korretta meta ma aċċettatx il-metodoloġija tar-Rapport E. Madankollu għandu jiġi nnotat li l-Kummissjoni ħadet inkunsiderazzjoni l-evalwazzjonijiet li jinsabu f'dan ir-rapport, b'mod sussidjarju u għall-finijiet ta' evalwazzjoni minima.
- 176 Minn dan jirriżulta wkoll li l-argumenti kollha li r-rikorrenti tissetta mill-koeffiċjenti ta' likwidazzjoni użati fir-rapport E, billi takkuza lill-Kummissjoni li ma kkunsidrathomx jew billi ssostni li kreditur privat kien jikkunsidrahom, għandhom jiġu miċhuda bħala infondati.

- 177 It-tieni nett, sa fejn ir-rikorrenti tilmenta li l-Kummissjoni ma talbitx opinjoni ta' espert ġdida, għandu jiġi rrilevat li, skont il-ġurisprudenza, l-ilment li l-Kummissjoni ma rrikorrietx għal esperti esterni għar-redazzjoni tad-deċiżjoni kkontestata ma jistax jiġi milqugh fih innifsu, peress li ebda dispożizzjoni tat-Trattat jew tal-leġiżlazzjoni tal-Unjoni ma timponi tali obbligu fuq il-Kummissjoni (ara, f'dan is-sens, is-sentenzi tal-25 ta' Ġunju 1998, *British Airways et vs Il-Kummissjoni*, T-371/94 u T-394/94, Ġabra, EU:T:1998:140, punt 72, u tas-16 ta' Marzu 2000, *Astilleros Zamacona vs Il-Kummissjoni*, T-72/98, Ġabra, EU:T:2000:79, punt 55).
- 178 Sa fejn ir-rikorrenti tirreferi, f'dan il-kuntest, għall-punti 13 u 14 u 20 sa 28 tas-sentenza tal-21 ta' Novembru 1991, *Technische Universität München* (C-269/90, Ġabra, EU:C:1991:438), li minnhom hija tiddeđu li, anki meta hija twettaq evalwazzjoni diskrezzjonarja tal-fatti u tal-provi, il-Kummissjoni għandha tikseb l-opinjoni rilevanti ta' espert, huwa biżżejjed li jiġi kkonstatat li, bid-differenza tal-leġiżlazzjoni rilevanti f'dan il-każ, il-leġiżlazzjoni applikabbli fil-kawża li tat lok għas-sentenza invokata mir-rikorrenti kienet tipprevedi li l-Kummissjoni kellha tikkonsulta, jekk ikun meħtieġ, grupp ta' esperti. Minn dan jirriżulta li, fid-dawl tal-ġurisprudenza ċċitata fil-punt 177 iktar 'il fuq, ebda konsegwenza ma tista' tiġi dedotta minn din is-sentenza għall-finijiet ta' din il-kawża.
- 179 It-tieni nett, għandha madankollu tiġi evalwata l-fondatezza tal-istimi magħmula mill-Kummissjoni. B'mod partikolari, hemm lok li f'dan ir-rigward jifakkur li, għalkemm, hekk kif jirriżulta essenzjalment mill-punt 177 iktar 'il fuq, il-Kummissjoni ma hijiex bħala prinċipju obligata tirrikorri għal opinjonijiet ta' esperti esterni għar-redazzjoni tad-deċiżjoni kkontestata, xorta jibqa' l-fatt li hija kellha tiddetermina jekk kreditur privat ma kienx manifestament jaċċetta l-proposta ta' arrangament ġuridiku u li hija l-Kummissjoni li kellha l-oneru tal-prova li l-kundizzjonijiet għall-applikazzjoni tal-kriterju ta' kreditur privat ma ġewx issodisfatti f'dan il-każ (ara, l-punti 132, 133, 137 u 139 iktar 'il fuq).
- 180 Għaldaqstant hemm lok li jifakkru l-kunsiderazzjonijiet prinċipali espressi mill-Kummissjoni fid-deċiżjoni kkontestata qabel ma jiġi evalwat, fid-dawl, b'mod partikolari tal-ġurisprudenza ċċitata fil-punti 145 sa 147 iktar 'il fuq, jekk dawn l-evalwazzjonijiet humiex, hekk kif tallega essenzjalment ir-rikorrenti, ivvizzjati bi żbalji manifesti ta' evalwazzjoni, jekk dawn humiex issostanzjati b'mod suffiċjenti fid-drift mill-provi fil-fajl u jekk il-Kummissjoni ħaditx inkunsiderazzjoni d-data kollha rilevanti.
- 181 Fid-deċiżjoni kkontestata, il-Kummissjoni evalwat id-dhul probabbli minn trasferiment tal-attiv tar-rikorrenti għal SKK 435 miljun, inkluż 194 bħala attiv immobilizzat, 43 bħala hażniet, 37 bħala krediti bi skadenza qasira u 161 bħala flus kontanti (tabella 5 tad-deċiżjoni kkontestata). Il-Kummissjoni għaldaqstant applikat koeffiċjenti ta' likwidazzjoni li jammontaw rispettivament, għal kull waħda minn dawn il-partijiet tal-attiv, għal 97, 52, 59 u 100 %, filwaqt li għandu jiġi ppreċiżat li d-determinazzjoni tal-ewwel tliet koeffiċjenti hija kkontestata f'dan il-każ.
- 182 B'mod iktar partikolari, l-ewwel nett, il-Kummissjoni evalwat id-dhul probabbli mit-trasferiment tal-attiv immobilizzat tar-rikorrenti fil-kuntest ta' proċedura ta' stralc' ġudizzjarju għal SKK 194 miljun. Dan l-ammont jikkorrispondi għall-valur tal-attiv mogħti b'garanzija lill-awtorità tat-taxxa lokali, kif mogħti mir-rikorrenti abbażi ta' evalwazzjonijiet imwettqa minn esperti indipendenti fl-2003 jew fl-2004. Skont il-Kummissjoni, tali prezz ta' espert kellu normalment jirrifletti l-valur generali tal-attiv li jikkorrispondi għall-prezz li bih dan seta' jinbiegħ f'mument partikolari. Dan il-valur kien fil-fatt ġie stabbilit sabiex jiġi aċċertat il-valur ta' dan l-attiv bħala garanzija (premessa 95 tad-deċiżjoni kkontestata). Dan huwa prezz minimu, peress li l-valur tal-attiv immobilizzat tar-rikorrenti kien ġie evalwat għal SKK 397 miljun mill-awtoritajiet Slovakki, hekk kif imsemmi fl-ewwel nota ta' qiegħ il-pagna li tinsab fit-tabella 5 tad-deċiżjoni kkontestata. Barra minn hekk, fil-premessa 96 tad-deċiżjoni kkontestata, il-Kummissjoni wiegħbet għall-allegazzjoni tar-rikorrenti li kien diffiċli li jinstab xerrej, billi qieset li kien hemm, għall-attiv ta' produzzjoni ta' din tal-aħħar, interess immedjat min-naħa ta' kompetitur.

- 183 It-tieni nett, fir-rigward tal-ħażniet tar-rikorrenti, il-Kummissjoni użat koeffiċjent ta' likwidazzjoni ta' 52 % essenzjalment peress li r-rikorrenti setgħet tikseb SKK 110 miljun mill-bejgħ tal-ħażniet tagħha fl-2004, fejn dan il-koeffiċjent jikkorrispondi għall-parti ta' dan l-ammont fir-rigward tal-valur kontabbilistiku tal-ħażniet fiż-żmien rilevanti. Il-Kummissjoni żżid li, fid-dawl tal-attività tar-rikorrenti, seta' jiġi prezunt li l-ħażniet tagħha kienu kkostitwiti minn prodotti lesti jew kważi lesti li setgħu jinbiegħu faċilment (premessi 98 u 99 tad-deċiżjoni kkontestata).
- 184 It-tielet nett, fir-rigward tal-krediti bi skadenza qasira tar-rikorrenti, il-Kummissjoni użat koeffiċjent ta' likwidazzjoni ta' 59 %. Dan jikkorrispondi għal aġġustament applikat, fir-rapport E, għall-valur kontabbilistiku ta' dawn il-krediti sabiex tiġi riflessa l-impossibbiltà ta' rkupru jew il-kwalità ħażina ta' ċerti krediti u, għaldaqstant, sabiex jiġi rifless il-valur reali tal-krediti li jistgħu jiġu rkuprati. Min-naħa l-oħra, filwaqt li jiġi rrilevat li, skont l-informazzjoni mogħtija mill-awtoritajiet Slovakkji, il-valur hekk iddeterminat kien jikkorrispondi għall-krediti li setgħu jiġu inforzati, il-Kummissjoni ma applikatx koeffiċjent ieħor, bid-differenza tar-rapport E li kien għamel tieni aġġustament fir-rigward ta' koeffiċjent ta' likwidazzjoni ta' 20 % (premessi 100 sa 102 tad-deċiżjoni kkontestata).
- 185 Minn dawn it-tfakkiriet mid-deċiżjoni kkontestata jirrizulta li l-Kummissjoni ddeterminat il-koeffiċjenti ta' likwidazzjoni permezz ta' deduzzjoni mill-provi fil-fajl tal-proċedura amministrattiva. Għalkemm dawn id-deduzzjonijiet ċertament saru abbażi ta' provi prodotti mir-rikorrenti jew mhux ikkontestati minnha, xorta jibqa' madankollu l-fatt li l-Kummissjoni ma għamlet ebda analiżi metodoloġika jew ekonomika uma talbitx, waqt il-proċedura amministrattiva, informazzjoni addizzjonali intiza sabiex jiġu vverifikati u ssostanzjati l-konklużjonijiet li hija kienet siltet minn dawn il-provi.
- 186 Issa, hemm lok li jiġi rrilevat li, f'dan il-każ, il-provi fil-fajl tal-proċedura amministrattiva ma humiex ta' natura li jissostanzjaw, b'mod suffiċjenti fid-dritt u b'mod inekwivoku, il-konklużjonijiet misluta mill-Kummissjoni bil-għan tal-evalwazzjoni, għal SKK 435 miljun, tad-dħul mill-bejgħ tal-attiv tar-rikorrenti fil-każ ta' stralċ ġudizzjarju.
- 187 Għaldaqstant, l-ewwel nett, fir-rigward tal-evalwazzjoni tad-dħul probabbli mit-trasferiment tal-attiv immobilizzat, għandu jiġi osservat li r-rikorrenti indikat, fl-osservazzjonijiet tagħha dwar id-deċiżjoni ta' ftuħ tal-proċedura ta' investigazzjoni formali, li l-valur tal-attiv mogħti b'garanzija kien jammonta għal madwar SKK 194 miljun. F'dan ir-rigward hija ppreċiżat li dan il-valur kien mislut minn rapporti ta' evalwazzjoni indipendenti preparati matul is-snin 2003 u 2004 u li dan seta' jiġi vverifikat fid-deċiżjonijiet ta' posponiment tal-ħlas tat-taxxi meħuda mill-awtorità tat-taxxa lokali bejn l-2000 u l-2003. Hija ziedet ukoll li dan l-ammont ma kienx jammonta awtomatikament għad-dħul probabbli minn trasferiment tal-attiv mogħti b'garanzija fil-kuntest ta' stralċ ġudizzjarju u li, skont diversi evalwazzjonijiet indipendenti, id-dħul massimu probabbli kien jinsab bejn 20 u 50 % ta' dan il-valur.
- 188 Bi twegiba għal miżura ta' organizzazzjoni tal-proċedura, li permezz tagħha l-Qorti Ġenerali kienet talbet lir-rikorrenti tipproduċi r-rapporti msemmija fil-punt 187 iktar 'il fuq, hija pproduċiet rapport redatt minn K. kif ukoll tlettax-il deċiżjonijiet ta' posponiment ta' ħlas tat-taxxi stabbiliti bil-għan tal-kostituzzjoni tal-garanziji bejn Lulju 2000 u Settembru 2003.
- 189 Min-naħa tagħha, bi twegiba għal mistoqsija bil-miktub magħmula mill-Qorti Ġenerali bħala miżura ta' organizzazzjoni tal-proċedura, il-Kummissjoni indikat li hija ma kinitx talbet, matul il-proċedura amministrattiva, il-produzzjoni tar-rapporti msemmija fil-punt 187 iktar 'il fuq. Hija madankollu osservat li hija kellha d-deċiżjonijiet ta' posponiment ta' ħlas imsemmija fil-punt 188 iktar 'il fuq kif ukoll il-konklużjonijiet tal-ispezzjoni mwettqa fl-uffiċini tar-rikorrenti fil-21 ta' Ġunju 2004, kif msemmija fittra tal-awtoritajiet Slovakkji li hija hemżet mar-risposta tagħha . Il-Kummissjoni sostniet għal darb'oħra li, peress li r-rapporti ta' evalwazzjoni msemmija fil-punt 187 iktar 'il fuq kienu ġew ordnati speċifikament sabiex jiġi stabbilit il-valur tal-attiv għall-finijiet tal-kostituzzjoni tal-garanziji, hija setgħet tuża ċ-ċifra stabbilita mir-rikorrenti. Skont il-Kummissjoni, fil-fatt, meta l-valur ta' attiv huwa stabbilit għall-finijiet tal-użu tiegħu bħala garanzija, iċ-ċifra stabbilita għandha neċessarjament tiegħu inkunsiderazzjoni x'jiġri jekk il-garanzija tiġi invokata.

- 190 Ċertament mill-elementi esposti fil-punti 188 u 189 iktar 'il fuq jirriżulta li l-partijiet jaqblu, essenzjalment, li l-evalwazzjoni tal-valur tal-attiv immobilizzat tar-rikorrenti għal SKK 194 miljun, imressqa minn din tal-aħħar innifisha, kienet intiża għall-kostituzzjoni ta' garanziji favur l-awtorità tat-taxxa lokali fil-mument tal-posponiment tal-ħlas tat-taxxi dovuti minnha.
- 191 Madankollu, qabel kollox, għandu jiġi rrilevat li, minkejja l-fatturi esposti fil-punti 188 u 189 iktar 'il fuq, il-provi fil-fajl ma jippermettux li jiġi ddeterminat jekk din l-evalwazzjoni tal-attiv mogħti b'garanzija tirriflettix il-valur kontabbilistiku tal-attiv immobilizzat mogħti b'garanzija, il-prezz fis-suq tiegħu jew il-prezz ta' trasferiment tiegħu fil-każ ta' stralc ġudizzjarju. L-opinjoni jiet tal-partijiet ma jaqblux f'dan ir-rigward. Għaldaqstant, filwaqt li, hekk kif jirriżulta mill-punt 187 iktar 'il fuq, ir-rikorrenti ddubitaw l-adegwatezza bejn l-ammont ta' SKK 194 miljun u d-dħul minn trasferiment tal-attiv immobilizzat tagħha fil-kuntest ta' stralc ġudizzjarju, il-Kummissjoni llimitat ruhha, fid-deċiżjoni kkontestata u quddiem il-Qorti Ġenerali, tippreżumi li dan l-ammont kellu jirrifletti l-valur ġenerali tal-attiv li jikkorrispondi għall-prezz li għalih dan jista' jiġi ttrasferit f'mument partikolari, inkluż fil-kuntest ta' stralc ġudizzjarju, mingħajr ma fittxet li tivverifika l-għan, il-metodu jew l-affidabbiltà tal-evalwazzjoni li fuqha hija bbażat ruhha.
- 192 Sussegwentement, għalkemm xi wħud mid-deċiżjonijiet relatati mal-posponiment tad-djun fiskali prodotti mir-rikorrenti jinkludu evalwazzjoni ċċifrata tal-attiv mogħti b'garanzija billi jirreferu għal evalwazzjonijiet magħmula fl-2002, dawn id-deċiżjonijiet, meħuda flimkien, ma jippermettux madankollu li jiġi aċċettat l-ammont totali ta' SKK 194 miljun. B'mod partikolari, diversi minn dawn id-deċiżjonijiet jinkludu biss lista tal-attiv mogħti b'garanzija mingħajr madankollu ma jiċċifraw il-valur tiegħu.
- 193 Barra minn hekk, l-ittra tal-awtoritajiet Slovakkji msemmija fil-punt 189 iktar 'il fuq tirreferi għall-ispezzjoni li sehhet fil-21 ta' Ġunju 2004 fl-uffiċini tar-rikorrenti u tindika r-riżultati tagħha. F'din l-ittra huwa indikat li l-attiv immobilizzat ta' din tal-aħħar kien jammonta, hekk kif jirriżulta minn evalwazzjoni ta' espert, għal SKK 200 miljun. Min-naħa l-oħra, anki fuq il-preżunzjoni li din hija l-istess evalwazzjoni bħal dik imsemmija mir-rikorrenti, hemm lok li jiġi osservat li din l-ittra ma tinkludi ebda indikazzjoni tal-valur tal-attiv immobilizzat mogħti b'garanzija. Din lanqas ma tindika li l-ammont ta' SKK 194 miljun, li lanqas ma huwa barra minn hekk imsemmi fiha, jikkorrispondi għad-dħul probabbli minn trasferiment tal-attiv immobilizzat tar-rikorrenti fil-kuntest ta' stralc ġudizzjarju.
- 194 Barra minn hekk, għandu jiġi nnotat li, fid-dawl tal-provi prodotti mill-partijiet, l-evalwazzjoni użata mill-Kummissjoni, li tmur lura għall-aħħar tas-sena 2003 jew għall-bidu tas-sena 2004, hija bbażata fuq evalwazzjonijiet magħmula bejn is-sena 2000 u s-sena 2003 fiż-żmien tal-posponimenti ta' ħlas. Għaldaqstant l-ammont ta' SKK 194 miljun ma jirriżultax, kif osservat ir-rikorrenti waqt is-seduta, minn evalwazzjoni kontemporanja. Issa, hekk kif issostni r-rikorrenti, il-valur tal-attiv mogħti b'garanzija, b'mod partikolari tal-vetturi u tal-makkinarju, biż-żmien jonqos.
- 195 Fl-aħħar nett, għandu jintqal ukoll li l-koeffiċjent ta' likwidazzjoni applikat mill-Kummissjoni huwa partikolari għoli, sa fejn dan jikkorrispondi għal 97 % tal-valur kontabbli tal-attiv immobilizzat kollu tar-rikorrenti (SKK 194 fuq 200 miljun). Issa, hekk kif ġustament sostniet ir-rikorrenti, iċ-ċirkustanzi ta' bejgħ fil-kuntest ta' stralc ġudizzjarju jnaqqsu l-valur ta' attiv meta mqabbel ma' bejgħ f'kundizzjonijiet kummerċjali normali li fihom il-bejgiegħ jista' jagħzel b'mod partikolari l-mument tal-bejgħ. Barra minn hekk, il-Kummissjoni stess osservat, fil-premessa 94 tad-deċiżjoni kkontestata, li, bl-għajjnuna tal-koeffiċjenti ta' likwidazzjoni, "huwa preżunt li l-valur tal-assi miksub permezz ta' bejgħ ta' likwidazzjoni normalment huwa inqas mill-valur kontabilistiku, skont it-tip ta' assi".
- 196 Fid-dawl tal-kunsiderazzjonijiet magħmula fil-punti 191 sa 195 iktar 'il fuq, hemm lok li jiġi konkluż li l-provi fil-fajl tal-proċedura amministrattiva ma jippermettux li jiġi ssostanzjat b'mod suffiċjenti fid-dritt il-koeffiċjent ta' likwidazzjoni applikat mill-Kummissjoni bil-għan tal-evalwazzjoni tad-dħul mit-trasferiment tal-attiv immobilizzat tar-rikorrenti.

- 197 It-tieni nett, fir-rigward tal-evalwazzjoni tad-dhul mill-krediti bi skadenza qasira tar-rikorrenti, l-ewwel nett hemm lok li jingħad li r-rikorrenti ma tikkontestax l-aġġustament ta' 59 % magħmul mill-Kummissjoni. Dan l-aġġustament, li jirriżulta mir-rapport E, huwa intiż, skont din tal-aħhar, sabiex jirrifletti l-impossibbiltà ta' rkupru jew il-kwalità hażina ta' ċerti krediti (ara l-punt 184 iktar 'il fuq).
- 198 F'dan ir-rigward, mingħajr ma hemm bżonn li tittiehed deċiżjoni fuq il-kwistjoni, mhux imqajma mir-rikorrenti, dwar jekk il-Kummissjoni setgħetx, mingħajr ma tikkontradixxi lilha nnifisha, tuża l-koeffiċjent ta' 59 % applikat fir-rapport E anki jekk hija kienet tqis li dan ir-rapport ma kienx affidabbli, għandu jiġi rrilevat li, fl-assenza ta' kull spjegazzjoni li tinsab f'dan ir-rapport u fid-dawl tal-oġġezzjonijiet tar-rikorrenti, la s-sinjifikanza u lanqas il-fondatezza ta' dan il-koeffiċjent ma jistgħu jitqiesu li huma stabbiliti. Għaldaqstant, filwaqt li, skont il-Kummissjoni, essenzjalment, dan il-koeffiċjent jippermetti li jiġu ddeterminati l-krediti bi skadenza qasira ta' kwalità tajba li jistgħu jiġu rkuprati jew ittrasferiti mingħajr telf fil-każ ta' stralc' ġudizzjarju, tieni aġġustament ikun meħtieġ, skont ir-rikorrenti, sabiex jittiehdu inkunsiderazzjoni ċ-ċirkustanzi ta' tali stralc' li matulu rkupru jew trasferiment ta' krediti bi skadenza qasira jsir b'ammont iżgħar mill-valur rekuperabbli tagħhom u jkun jimplika spejjeż, riskji u dewmien.
- 199 Issa, ebda prova fil-fajl ma tippermetti li tiġi ssostanzjata l-allegazzjoni tal-Kummissjoni li s-somma tal-krediti bi skadenza qasira ddeterminata b'applikazzjoni tal-koeffiċjent ta' 59 % hija rekuperabbli kollha kemm hi, mingħajr ma tiġi affettwata miċ-ċirkustanzi ta' trasferiment fil-każ ta' stralc' ġudizzjarju.
- 200 F'dawn iċ-ċirkustanzi, hemm lok li jitqies li l-provi fil-fajl ma jippermettux li jiġi stabbilit b'mod suffiċjenti fid-dritt il-koeffiċjent ta' likwidazzjoni ta' 59 % applikat mill-Kummissjoni għall-krediti bi skadenza qasira.
- 201 Minn dan li ntqal u, b'mod partikolari, mill-konkluzjonijiet misluta fil-punti 196 u 200 iktar 'il fuq jirriżulta li l-provi fil-fajl tal-proċedura amministrattiva ma humiex ta' natura li jissostanzjaw, b'mod suffiċjenti fid-dritt, l-evalwazzjoni, mill-Kummissjoni, tad-dhul probabbli minn trasferiment tal-attiv immobilizzat u mill-krediti bi skadenza qasira fil-kuntest ta' stralc' ġudizzjarju. Għaldaqstant jirriżulta li l-Kummissjoni ma kellhiex, fid-data tal-adozzjoni tad-deċiżjoni kkontestata, il-provi neċessarji, l-iktar kompluti u affidabbli possibbli sabiex tadotta din id-deċiżjoni u li hija kien imissha, kif essenzjalment issostni r-rikorrenti, ipprovat tikseb informazzjoni supplimentari sabiex tivverifika u tissostanzja l-konkluzjonijiet tagħha.
- 202 Minn dan jirriżulta li, mingħajr ma hemm bżonn li tiġi eżaminata l-fondatezza tal-analizi, mill-Kummissjoni, tad-dhul mill-bejgħ tal-ħażniet tar-rikorrenti, il-provi fil-fajl tal-proċedura amministrattiva ma humiex ta' natura li jstabbilixxu, b'mod suffiċjenti fid-dritt, l-evalwazzjoni, għal SKK 435 miljun, tad-dhul mit-trasferiment tal-attiv differenti tagħha fil-kuntest ta' stralc' ġudizzjarju.
- 203 Din il-konkluzjoni ma hijiex ikkontestata mill-argumenti tal-Kummissjoni.
- 204 L-ewwel nett, il-Kummissjoni tallega li, peress li ma hijiex hija li għandha tagħti prova li l-analizi tagħha hija eżatta, iżda hija r-rikorrenti li għandha l-obbligu tistabbilixxi li l-allegazzjoni tagħha relatata mal-loġika tal-kreditur privat hija fondata, hija ma hijiex meħtieġa li ttipprovi l-koeffiċjent ta' likwidazzjoni korrett, iżda li tevalwa l-informazzjoni kollha disponibbli sabiex tiddetermina jekk l-allegazzjoni tar-rikorrenti hijiex issostanzjata b'mod kredibbli.
- 205 Madankollu, għandu jiġi rrilevat li dan l-argument imur kontra l-ġurisprudenza msemmija fil-punt 139 iktar 'il fuq. Fil-fatt, skont din il-ġurisprudenza, hija l-Kummissjoni li għandha l-oneru li ttipprova li l-kundizzjonijiet għall-applikazzjoni tal-kriterju ta' kreditur privat ġew issodisfatti. Issa, il-Kummissjoni

ma tistax teħles lilha nnifisha minn dan l-oneru ta' prova billi tillimita ruħha tagħmel, fir-rigward tal-evalwazzjoni tal-kundizzjonijiet għall-applikazzjoni tal-kriterju ta' kreditur privat, sempliċi assunzjonijiet mhux issostanzjati b'mod suffiċjenti fid-dritt.

- 206 F'dawn iċ-ċirkustanzi, anki jekk, kif osservat il-Kummissjoni waqt is-seduta, l-applikazzjoni tal-kriterju ta' kreditur privat timplika "ċaqliq" fl-oneru tal-prova, sa fejn huwa l-Istat Membru jew il-benefiċjarju tal-miżura li għandu jikkonfuta l-provi prodotti minnha u li fid-dawl tagħhom il-kundizzjonijiet għall-applikazzjoni ta' dan il-kriterju ma jidhru li huma ssodisfatti, għandu jitqies li dawn is-sempliċi assunzjonijiet mhux issostanzjati mressqa mill-Kummissjoni ma humiex biżżejjed sabiex tiġi gġustifikata tali inverżjoni tal-oneru tal-prova.
- 207 It-tieni nett, il-Kummissjoni tirreferi, kemm fid-deċiżjoni kkontestata kif ukoll fl-osservazzjonijiet bil-miktub tagħha, għall-fatt li d-dhul minn trasferiment tal-attiv immobilizzat evalwat għal SKK 194 miljun huwa biss prezz minimu, peress li l-awtoritajiet Slovakki kienu stmax il-valur tal-attiv mogħti b'garanzija għal SKK 397 miljun.
- 208 Issa, minn naħa, minbarra l-fatt li din l-evalwazzjoni mill-awtoritajiet Slovakki hija kkontestata mir-rikorrenti, għandu jiġi rrilevat li, hekk kif issostni din tal-aħħar u hekk kif jirriżulta mill-premessi 22 u 122 tad-deċiżjoni kkontestata, dawn l-awtoritajiet indikaw matul il-proċedura amministrattiva li l-ammont ta' SKK 397 miljun kien ġie ddeterminat abbażi tal-kontabbiltà tar-rikorrenti. F'dawn iċ-ċirkustanzi, dan l-ammont ma jistax iservi ta' bażi għall-istima tad-dhul minn trasferiment tal-attiv immobilizzat tar-rikorrenti fil-kuntest ta' stralc' ġudizzjarju. Barra minn hekk, il-Kummissjoni ammettiet, bi twegiba għal mistoqsija magħmula mill-Qorti Ġenerali waqt is-seduta, li hija ma kellha ebda prova dwar il-veraċità ta' dan l-ammont, b'mod li dan ma setax jintuża fil-kalkoli. Min-naħa l-oħra, għandu jiġi rrilevat li dan l-ammont, li skont ir-rikorrenti ġie evalwat qabel il-kostituzzjoni tal-garanziji, f'kull każ ma għadux jikkorrispondi iktar għas-sitwazzjoni finanzjarja tar-rikorrenti fis-17 ta' Ġunju 2004 li l-Kummissjoni użat bħala bażi għall-evalwazzjoni tagħha. Fil-fatt, f'din id-data, il-valur kontabbli tal-attiv immobilizzat tar-rikorrenti kien ta' SKK 200 miljun.
- 209 It-tielet nett, il-Kummissjoni tikkritika t-tendenza tar-rikorrenti li tiffoka l-attenzjoni tagħha fuq ċertu dettalji tad-deċiżjoni kkontestata mingħajr każ għall-konstatazzjoni li, anki jekk jittieħdu inkunsiderazzjoni l-koeffiċjenti ta' likwidazzjoni tar-rapport E, id-dhul probabbli mit-trasferiment tal-attiv tar-rikorrenti kien ikun oġġla mis-somma proposta fil-kuntest tal-arranġament ġuridiku u li n-natura żvantaġġuża tal-arranġament ġuridiku kienet tidher b'mod flagranti fid-dawl tal-istimi kkoreġuti minnha.
- 210 Issa, minn naħa, għandu jiġi rrilevat li l-evalwazzjoni mill-Kummissjoni tad-dhul probabbli mit-trasferiment tal-attiv tar-rikorrenti fil-kuntest ta' stralc' ġudizzjarju ma hijiex issostanzjata b'mod suffiċjenti fid-dritt minn provi (ara l-punti 201 u 202 iktar 'il fuq). Minn dan jirriżulta li l-Kummissjoni ssostni b'mod żbaljat li l-attrazzenza tal-proċedura ta' stralc' ġudizzjarju meta mqabbla mal-proċedura ta' arranġament ġuridiku tidher b'mod flagranti fid-dawl tal-istimi mwettqa abbażi tal-metodoloġija tagħha stess. Min-naħa l-oħra, għalkemm huwa veru li, anki jekk jintużaw il-koeffiċjenti ta' likwidazzjoni użati fir-rapport E, id-dhul mit-trasferiment tal-attiv tar-rikorrenti jibqa' SKK 1.2 miljun oġġla minn dak miksub fil-kuntest tal-arranġament ġuridiku, xorta jibqa' l-fatt li din l-osservazzjoni biss ma hijiex biżżejjed sabiex tistabbilixxi li kreditur privat kien manifestament jippreferi l-proċedura ta' stralc' ġudizzjarju fuq il-proċedura ta' arranġament ġuridiku. Fil-fatt, din il-konkluzjoni tiddependi wkoll fuq l-effett tat-tul tal-ewwel proċedura fuq l-għażla tal-kreditur (ara l-punti 222 sa 234 iktar 'il quddiem).
- 211 Ir-raba' nett, l-argument tal-Kummissjoni dwar l-interess ta' O.H. fir-rigward tal-attiv immobilizzat tar-rikorrenti, sa fejn dan huwa intiż biss sabiex jindika li din tal-aħħar ma stabbilixxietx l-assenza ta' xerrej potenzjali, huwa irrilevanti fir-rigward tal-evalwazzjoni tal-fondatezza tal-evalwazzjoni tad-dhul mit-trasferiment tal-attiv immobilizzat tagħha.

212 Il-ħames nett, għandu jingħad ukoll li, essenzjalment, l-argumenti tal-Kummissjoni dwar il-krediti bi skadenza qasira tar-rikorrenti ġew miċhuda fil-punti 198 u 199 iktar 'il fuq.

213 Fid-dawl tal-kunsiderazzjonijiet preċedenti, hemm lok li jiġu milqugħa l-argumenti tar-rikorrenti intiżi sabiex jikkontestaw l-evalwazzjoni, mill-Kummissjoni, tad-dhul probabbli minn trasferiment tal-attiv tagħha fil-kuntest ta' stralc' ġudizzjarju.

Fuq il-fondatezza tal-evalwazzjoni tat-tul ta' proċedura ta' stralc' ġudizzjarju u tal-effett tagħha fuq l-għażla tal-kreditur privat (it-tielet sal-ħames sensiliet ta' argumenti)

214 Ir-rikorrenti tikkontesta l-evalwazzjoni, mill-Kummissjoni, tat-tul tal-proċedura ta' stralc' ġudizzjarju u tal-effett tagħha fuq l-għażla tal-kreditur privat.

215 L-ewwel nett, hija tqis li l-premessa li t-tul tal-proċedura ta' stralc' ġudizzjarju kienet irrilevanti minħabba l-kwalità ta' kreditur privileġġat tal-awtorità tat-taxxa lokali hija vvizzjata bl-istess żball bħal dak irrilevat fis-sentenza Frucona Košice vs Il-Kummissjoni, punt 21 iktar 'il fuq (EU:C:2013:32). Minn naħa, hija tirrileva li l-fatt li persuna għandha d-dritt tbiġh' attiv immedjatament ma jfissirx li hija tista' ssib xerrej immedjatament. Issa, minkejja l-eżempju ta' L., il-Kummissjoni la eżaminat din il-kwistjoni u lanqas ikkonstatat l-eżistenza ta' xerrej potenzjali lest li jhallas id-dhul probabbli minn trasferiment kif stabbilit minnha. Min-naħa l-oħra, id-dhul probabbli mit-trasferiment tal-attiv iggarantit huwa biss ta' SKK 90 miljun. Fir-replika, ir-rikorrenti żżid li, għalkemm il-kwalità ta' kreditur privileġġat tal-awtorità tat-taxxa lokali hija ta' interess, dan l-element ma huwiex biżżejjed sabiex jiġġustifika l-konkluzjoni misluta mill-Kummissjoni fil-premessi 110 sa 112 tad-deċiżjoni kkontestata, filwaqt li għandu jiġi ppreċiżat li hija l-Kummissjoni li għandha l-oneru tal-prova.

216 It-tieni nett, ir-rikorrenti tikkontesta l-evalwazzjoni, mill-Kummissjoni, tat-tul possibbli tal-proċedura ta' stralc' ġudizzjarju. Minn naħa, hija tqis li, fid-dawl tal-provi disponibbli, dan it-tul ma setax jiġi preċiżament previst. Min-naħa l-oħra, l-eżempju tal-istralc' ġudizzjarju ta' L., invokat minnha bħal prova tad-diffikultà li ssib xerrej għall-attiv tagħha, kien partikolarment rilevanti. Issa, meta hija tiġi informata b'fatt rilevanti, hija l-Kummissjoni li għandha twettaq investigazzjoni adatta. Barra minn hekk, il-possibbiltà li tingħalaq malajr proċedura ta' stralc' ġudizzjarju ma tiddependix minn numru ta' kredituri, iżda mill-facilità li biha l-attiv jista' jiġi mmobilizzat.

217 It-tielet nett, ir-rikorrenti tikkontesta l-fondatezza tal-evalwazzjoni li tinsab fil-premessa 118 tad-deċiżjoni kkontestata minħabba li, fid-dawl tal-ammonti korretti, jiġifieri SKK 225.5 miljun fir-rigward tar-riżultat probabbli minn trasferiment tal-attiv tagħha u SKK 90 miljun fir-rigward tat-trasferiment immedjat tal-attiv iggarantit, jirriżulta li l-proposta ta' arrangament ġuridiku kienet manifestament iktar attraenti mill-proċedura ta' stralc' ġudizzjarju.

218 Il-Kummissjoni tikkontesta l-fondatezza ta' dawn l-argumenti kollha.

219 Fl-ewwel lok, il-Kummissjoni, l-ewwel nett, tallega li, għalkemm huwa veru li l-eżistenza ta' dritt ta' trasferiment ta' attiv immedjatament ma jfissirx li huwa possibbli li jinstab xerrej immedjatament, xorta jibqa' l-fatt li r-rikorrenti ma tistax takkużaha li ma stabbilixxiex l-eżistenza ta' xerrej lest li jhallas il-prezz indikat minnha, peress li hija r-rikorrenti li għandha tistabilixxi li l-aġir tal-kreditur pubbliku jissodisfa loġika ekonomika razzjonali. Il-Kummissjoni żżid li mill-premessa 96 tad-deċiżjoni kkontestata jirriżulta li l-attiv immobilizzat tar-rikorrenti kien qajjem interess. Barra minn hekk, il-Kummissjoni tqis li, fid-dawl tal-informazzjoni li hija kellha, hija ma kellha ebda raġuni tikkonkludi li kien probabbli li r-rikorrenti kienet tinsab fl-istess sitwazzjoni bħal L. It-tieni nett, skont il-Kummissjoni, it-tieni argument tar-rikorrenti jikkonsisti fir-repetizzjoni tal-argumenti li fir-rigward tagħhom hija kienet diġà wiegħbet fil-kuntest tat-tieni lment. It-tielet nett, il-Kummissjoni ssostni li hija ma rrepetietx l-iżball irrilevat mill-Qorti tal-Ġustizzja fis-sentenza Frucona Košice vs Il-Kummissjoni, punt 21 iktar 'il fuq (EU:C:2013:32), iżda li għall-kuntrarju hija kienet irrimedjat għall-insuffiċjenza ta'

motivazzjoni li biha kienet ivvizzjata d-deċiżjoni inizjali. Issa, b'rigward għall-kwalità ta' kreditur privilegġat tal-awtorità tat-taxxa lokali, it-tul ta' stralc' ġudizzjarju ma kellu ebda effett f'dan il-każ fuq l-għażla tal-kreditur privat.

- 220 It-tieni nett, il-Kummissjoni l-ewwel nett tosserva li l-premessi 113 sa 117 tad-deċiżjoni kkontestata jinkludu analiżi sussidjarja għall-konklużjoni prinċipali li t-tul tal-proċedura ta' stralc' ġudizzjarju ma kien ikollu ebda influwenza sinjifikattiva. Sussegwentement, fir-rigward tal-każ ta' L., il-Kummissjoni tqis li l-informazzjoni pprezentata f'dan l-istadju mir-rikorrenti ma hijiex issostanzjata, hija tardiva u, f'kull każ, hija insuffiċjenti. Fl-aħħar, minbarra l-fatt li r-rikorrenti naqset milli tispjega r-raġuni għaliex in-numru ta' kredituri ma kienx importanti għall-evalwazzjoni tat-tul tal-proċedura ta' stralc' ġudizzjarju, il-Kummissjoni ssostni li l-konklużjoni misluta fil-premessa 117 tad-deċiżjoni kkontestata hija bbażata fuq numru ta' fatturi.
- 221 It-tielet nett, il-Kummissjoni tosserva li hija diġà wiegħbet għall-argumenti tar-rikorrenti intiżi sabiex jikkontestaw l-evalwazzjoni tagħha tad-dhul prevedibbli mit-trasferiment tal-attiv ta' din tal-aħħar fil-każ ta' stralc' ġudizzjarju. Hija żżid li r-rikorrenti tidher li tirrikonoxxi li l-kreditur privat jiehu inkunsiderazzjoni l-fatt li huwa jkun jista' jbigħ immedjatament l-attiv iggarantit bħala fattur li jsaħħah l-attrawenza tal-proċedura ta' stralc' ġudizzjarju.
- 222 F'dan il-każ, fil-premessi 109 sa 112 tad-deċiżjoni kkontestata, il-Kummissjoni qieset, primarjament, li t-tul tal-proċedura ta' stralc' ġudizzjarju ma kienx ikollu influwenza sinjifikattiva fuq id-deċiżjoni ta' kreditur privat. Skont il-Kummissjoni, irrispettivament minn dan it-tul, l-awtorità tat-taxxa lokali bħala kreditur privilegġat setgħet tiġi rimborsata f'kull mument b'ammont ta' mill-inqas SKK 194 miljun b'riżultat tat-trasferiment tal-attiv immobilizzat mogħti b'garanzija. F'dan ir-rigward, il-Kummissjoni ziedet li, anki jekk jiġi applikat il-metodu ta' evalwazzjoni li jinsab fir-rapport E fir-rigward tal-ħażniet u tal-krediti bi skadenza qasira tar-rikorrenti, din l-awtorità setgħet tistenna li tikseb SKK 185 miljun iktar fit-tmiem tal-proċedura ta' stralc' ġudizzjarju. Skont il-Kummissjoni, l-awtorità tat-taxxa lokali kien imissha għaldaqstant kienet taf li, definittivament, id-dejn irrimborsat fil-kuntest ta' stralc' ġudizzjarju kien ikun ħafna ikbar mis-somma proposta fil-kuntest ta' arrangament ġuridiku u li, b'paragun miegħu, hija kien ikollha tistenna biss fir-rigward ta' parti minn din is-somma.
- 223 Minn din it-tfakkira mid-deċiżjoni kkontestata jirriżulta li l-analiżi tal-Kummissjoni hija bbażata fuq il-premessa li l-awtorità tat-taxxa lokali setgħet tikseb — immedjatament u irrispettivament mill-iżvilupp tal-proċedura ta' stralc' ġudizzjarju — ammont ta' SKK 194 miljun b'riżultat tat-trasferiment tal-attiv immobilizzat tar-rikorrenti. Issa, hekk kif jirriżulta mill-konklużjoni misluta fil-punt 196 iktar 'il fuq, din il-premessa ma hijiex issostanzjata b'mod suffiċjenti fid-dritt mill-provi fil-fajl.
- 224 Minn dan jirriżulta li l-konklużjoni, misluta fil-premessa 112 tad-deċiżjoni kkontestata, li t-tul tal-proċedura ta' stralc' ġudizzjarju ma għandux influwenza sinjifikattiva fuq id-deċiżjoni ta' kreditur privat ipotetiku hija vvizzjata bl-istess difett.
- 225 Fil-premessi 113 sa 118 tad-deċiżjoni kkontestata, il-Kummissjoni madankollu evalwat, għal raġunijiet ta' completezza, it-tul probabbli ta' proċedura ta' stralc' ġudizzjarju u l-effett tiegħu fuq l-ammont li jista' jirċievi kreditur fi tmiem tali proċedura. Skont il-Kummissjoni, it-tul tal-proċedura jkun probabbilment iqsar mit-tul medju fid-dawl tan-numru ristrett tal-kredituri tar-rikorrenti u tal-valur ta' likwidazzjoni tal-attiv tagħha (premessi 113 sa 117 tad-deċiżjoni kkontestata). Hija ziedet li, minhabba d-daqs tad-dhul mit-trasferiment ta' dan l-attiv, kif stmat b'applikazzjoni tal-metodoloġija tagħha, meta mqabbel mal-ammont propost fil-kuntest tal-arrangament ġuridiku, anki tul ta' proċedura ta' stralc' ġudizzjarju ta' erba' jew ta' ħames snin ma jkollu ebda rwol sinjifikattiv fid-deċiżjoni tal-kreditur privat. Ikun biss fil-każ ta' tul li jeċċedi d-disa' snin li l-valur attwali jkun inqas mis-somma miftiehma fil-kuntest tal-arrangament ġuridiku, filwaqt li madankollu għandu jiġi ppreċiżat li, f'dan il-każ, ebda kreditur privat ma kien iqis bħala probabbli tul daqshekk twil (premessa 118 tad-deċiżjoni kkontestata).



- 226 L-ewwel nett, għandu jiġi kkonstatat li l-kunsiderazzjoni magħmula fil-premessa 118 tad-deċiżjoni kkontestata hija bbażata fuq il-premessa li, fil-każ ta' stralc' ġudizzjarju, kreditur privat seta' jikseb ammont ta' SKK 356.7 miljun, li jikkorrispondi għad-dhul mit-trasferiment tal-attiv evalwat mill-Kummissjoni wara tnaqqis tal-ispejjeż tal-proċedura. Issa, hekk kif tosserva r-rikorrenti u hekk kif ġie rrilevat fil-punt 201 iktar 'il fuq, l-evalwazzjoni mill-Kummissjoni tad-dhul mit-trasferiment tal-attiv tar-rikorrenti ma hijiex issostanzjata b'mod suffiċjenti fid-dritt mill-provi fil-fajl.
- 227 It-tieni nett, f'dawn iċ-ċirkustanzi, ma huwiex neċessarju li tiġi evalwata l-fondatezza tal-evalwazzjoni, fil-premessi 113 sa 117 tad-deċiżjoni kkontestata, tat-tul probabbli ta' proċedura ta' stralc' ġudizzjarju. Fil-fatt, anki fuq il-preżunzjoni li l-fatt li din il-proċedura setgħet issir malajr huwa stabbilit, hemm lok li jitfakkar li dan il-fatt waħdu, f'kull każ, ma huwiex biżżejjed sabiex jiġġustifika l-konklużjoni, fil-premessa 119 tad-deċiżjoni kkontestata, li kreditur privat kien jippreferi l-proċedura ta' stralc' ġudizzjarju minflok l-arranġament ġuridiku.
- 228 Fil-fatt, hekk kif diġà ġie kkonstatat fil-punt 201 iktar 'il fuq, l-evalwazzjoni mill-Kummissjoni tar-rizultat probabbli minn trasferiment fil-kuntest ta' din il-proċedura ta' stralc' ġudizzjarju ma hijiex issostanzjata b'mod suffiċjenti fid-dritt. Issa, skont il-ġurisprudenza ċċitata fil-punt 136 iktar 'il fuq, minbarra l-fattur tat-tul, dak tal-ammont li jista' jinkiseb fil-kuntest ta' proċedura alternattiva jinfluwenza l-għażla tal-kreditur privat.
- 229 Barra minn hekk, anki fuq il-preżunzjoni li, minkejja r-rizervi li l-Kummissjoni gustament esprimiet fir-rigward tar-rapport E (ara l-punti 173 sa 175 iktar 'il fuq), din l-istituzzjoni kellha l-intenzjoni tibbaża ruħha b'mod sussidjarju fuq l-evalwazzjoni aġġornata ta' dan ir-rapport, xorta waħda għandu jiġi kkonstatat li, hekk kif jirrizulta mill-premessa 106 tad-deċiżjoni kkontestata, kreditur privat seta' jistenna li jikseb SKK 225.5 miljun fil-kuntest ta' stralc' ġudizzjarju, jiġifieri bilkemm SKK 1.2 miljun iktar mill-ammont propost fil-kuntest tal-arranġament ġuridiku. Issa, minbarra l-fatt li l-Kummissjoni bl-ebda mod ma eżaminat l-effett tat-tul ta' stralc' ġudizzjarju, anki jekk dan huwa iqsar mill-medja, fuq l-għażla ta' kreditur privat li seta' jistenna li jikseb tali ammont, f'kull każ hemm lok li jiġi rrilevat li, fid-dawl ta' din id-differenza żgħira fir-rigward tal-ammonti konsegwenti kkonċernati, jista' raġonevolment jitqies li kreditur privat, anki pprivileġġat, kien manifestament jippreferi jirċievi immedjatament ammont ta' SKK 224.3 miljun minflok jistenna r-rizultat ta' proċedura ta' stralc' ġudizzjarju li fiha huwa seta' jikseb SKK 1.2 miljun iktar, u dan anki fuq il-preżunzjoni li din il-proċedura tista' tintemm f'terminu relattivament qasir.
- 230 Minn dan jirrizulta li l-argumenti tar-rikorrenti intizi sabiex tiġi kkontestata l-evalwazzjoni tal-effett tat-tul ta' proċedura ta' stralc' ġudizzjarju għandhom jiġu milqugħa.
- 231 Din il-konklużjoni ma hijiex ikkontestata bl-argumenti l-oħra tal-Kummissjoni.
- 232 L-ewwel net, il-Kummissjoni tallega li hija r-rikorrenti li għandha tistabbilixxi li l-aġir tal-kreditur privat jissodisfa loġika ekonomika razzjonali.
- 233 Dan l-argument imur kontra l-ġurisprudenza relatata mat-tqassim tal-oneru tal-prova li l-kundizzjonijiet tal-kreditur privat huma ssodisfatti, hekk kif esposta fil-punti 138 sa 143 iktar 'il fuq.
- 234 It-tieni nett, sa fejn il-Kummissjoni twieġeb għad-diversi argumenti tar-rikorrenti dwar il-possibbiltà li jinstab malajr xerrej għall-attiv immobilizzat u dwar l-interess ta' O.H. għal dan l-attiv, dwar l-evalwazzjoni tat-tul ta' proċedura ta' stralc' ġudizzjarju u dwar il-każ tal-kumpannija L., huwa biżżejjed li jiġi kkonstatat li dawn l-argumenti ma humiex relatati mal-konstatazzjoni li l-analizi mill-Kummissjoni tal-effett tat-tul fuq l-għażla tal-kreditur privat hija vvizzjata minhabba l-fatt li din hija bbażata fuq evalwazzjoni hija stess ivvizzjata, għaliex hija bbażata fuq provi insuffiċjenti, tad-dhul probabbli mit-trasferiment tal-attiv tar-rikorrenti. Għaldaqstant, dawn l-argumenti l-oħra kollha huma irrilevanti f'dan l-istadju.

- 235 Fid-dawl tal-kunsiderazzjonijiet kollha preċedenti, hemm lok li jiġi konkluż li l-provi fil-fajl ma humiex ta' natura li jissostanzjaw il-konklużjoni, fil-premessa 119 tad-deċiżjoni kkontestata, li kreditur privat kien jippreferi stralc ġudizzjarju tar-rikorrenti minflok il-proposta ta' arrangament ġuridiku.
- 236 Minn dan jirriżulta li t-tielet motiv imressaq mir-rikorrenti għandu jiġi milqugħ, mingħajr ma hemm bżonn li jiġu eżaminati l-argumenti mressqa minn din tal-aħħar dwar l-evalwazzjoni tad-dhul probabbli minn bejgħ tal-ħażniet tagħha.
- 237 Madankollu, hemm lok li jingħad li l-konklużjoni, fil-premessa 139 tad-deċiżjoni kkontestata, li l-kriterju ta' kreditur privat ma ġiex issodisfat hija bbażata mhux biss fuq il-konstatazzjoni li kreditur privat kien jippreferi stralc ġudizzjarju mill-proposta ta' arrangament ġuridiku, iżda wkoll fuq dik li tali kreditur kien jippreferi eżekuzzjoni tat-taxxa minn din il-proposta. Għaldaqstant huwa biżżejjed li waħda minn dawn iż-żewġ proceduri, stralc ġudizzjarju jew eżekuzzjoni tat-taxxa, tkun iktar vantaġġuża mill-proċedura ta' arrangament ġuridiku sabiex tiġi ġġustifikata l-konklużjoni li l-kriterju ta' kreditur privat ma ġiex osservat f'dan il-każ.
- 238 Għall-kuntrarju, minn dan jirriżulta li huwa biss jekk kemm il-proċedura ta' stralc ġudizzjarju kif ukoll il-proċedura ta' eżekuzzjoni tat-taxxa kienu inqas vantaġġużi mill-proċedura ta' arrangament ġuridiku li l-konklużjoni, fil-premessa 139 tad-deċiżjoni kkontestata, li l-kriterju ta' kreditur privat ma ġiex issodisfatt, tkun ivvizzjata b'illegalità.
- 239 Għaldaqstant, il-konklużjoni misluta fil-punt 235 iktar 'il fuq ma hijiex, waħedha, ta' natura li tiġġustifika l-annullament tad-deċiżjoni kkontestata. Fil-fatt, huwa wkoll neċessarju li r-raba' motiv, relatat mal-paragun tal-proċeduri ta' eżekuzzjoni tat-taxxa u tal-arrangament ġuridiku, ikun ukoll fondat. Għaldaqstant, hemm lok li dan jiġi eżaminat.

*Fuq ir-raba' motiv, ibbażat fuq żbalji li jivvizzjaw il-konklużjoni li l-proċedura ta' eżekuzzjoni tat-taxxa kienet iktar vantaġġuża mill-proċedura ta' arrangament ġuridiku*

- 240 Permezz tar-raba' motiv, ir-rikorrenti tikkontesta l-konklużjoni li tinsab fid-deċiżjoni kkontestata, li, essenzjalment, il-proċedura ta' eżekuzzjoni tat-taxxa kienet iktar vantaġġuża mill-proposta ta' arrangament ġuridiku. Wara li, preliminarjament, esponiet l-istadji ta' din il-proċedura kif prevista fid-dritt Slovakk, ir-rikorrenti tressaq sitt sensiliet ta' argumenti insostenn ta' dan il-motiv. Dawn jistgħu jiġu miġbura f'żewġ kategoriji: dawk li jirrigwardaw l-applikabbiltà tal-kriterju ta' kreditur privat bil-għan li jiġu pparagunati l-proċeduri ta' eżekuzzjoni tat-taxxa u ta' arrangament ġuridiku (l-ewwel u t-tieni sensiliet ta' argumenti) u dawk li jirrigwarda l-applikazzjoni ta' dan il-kriterju (it-tielet sas-sitt sensiliet ta' argumenti).

Fuq l-applikabbiltà tal-kriterju ta' kreditur privat bil-għan li jiġu pparagunati l-proċeduri ta' eżekuzzjoni tat-taxxa u ta' arrangament ġuridiku (l-ewwel u t-tieni sensiliet ta' argumenti)

- 241 Minn naħa, ir-rikorrenti tqis li l-kriterju ta' kreditur privat ma kienx rilevanti bil-għan li jiġu pparagunati l-proċeduri ta' eżekuzzjoni tat-taxxa u ta' arrangament ġuridiku peress li l-ewwel proċedura ma kinitx aċċessibbli għal kreditur privat. Min-naħa l-oħra, hija tikkontesta l-affermazzjoni li ebda prova bil-għan li tiġi stabbilita l-applikabbiltà ta' dan il-kriterju ma giet prodotta f'dan il-każ.
- 242 Hemm lok li jiġu eżaminati suċċessivament dawn iż-żewġ kwistjonijiet
- 243 L-ewwel nett, ir-rikorrenti tqis li, għar-raġunijiet li hija esponiet fil-kuntest tat-tieni motiv imressaq insostenn ta' dan ir-rikors, il-Kummissjoni wettqet żball ta' liġi fil-premessa 120 tad-deċiżjoni kkontestata.

- 244 Il-Kummissjoni tikkontesta l-fondatezza ta' dan l-argument u essenzjalment tirrepeti l-argumenti li hija ressqet bi twegiba ghat-tieni motiv tar-rikorrenti. Hija għaldaqstant tfakkar li l-indikazzjoni, mill-Istat Membru kkonċernat, li l-kwistjoni dwar jekk il-miżura kkontestata kinitx tikkostitwixxi għajjnuna mill-Istat ma kinitx giet ikkunsidrata timmina kull tentattiv li jiġi invokat il-kriterju ta' kreditur privat. Hija żżid li, jekk il-benefiċjarju tal-miżura jista' jinvoka dan il-kriterju, huwa għandu iktar u iktar jistabbilixxi b'mod inekwivoku li dan l-Istat kien konxju tal-fatt, qabel jew fl-istess hin tal-għoti tal-vantaġġ, li huwa kien qiegħed jagħtih fil-kwalità tiegħu ta' operatur privat.
- 245 Fid-deċiżjoni kkontestata, il-Kummissjoni rrilevat, fis-sens tal-ġurisprudenza ċċitata fil-punti 95 u 97 iktar 'il fuq li hija ttrasponiet għall-kreditur privat fil-premessa 82 ta' din id-deċiżjoni, li ebda prova ma kienet giet prodotta dwar il-fatt li l-awtorità tat-taxxa lokali kienet ikkunsidrat proċedura ta' eżekuzzjoni tat-taxxa u waslet għall-konklużjoni li din il-proċedura kienet inqas vantaġġuża mill-arranġament ġuridiku (premissa 120 tad-deċiżjoni kkontestata). Madankollu, mid-deċiżjoni kkontestata jirriżulta li l-Kummissjoni, filwaqt li ppreċiżat li r-rikorrenti ma pparagunatx l-arranġament ġuridiku propost mar-riżultat eventwali ta' eżekuzzjoni tat-taxxa, għamlet dan il-paragun minhabba li, hekk kif ikkonfermaw l-awtoritajiet Slovakk, il-proċedura ta' eżekuzzjoni tat-taxxa kienet tikkostitwixxi għażla reali għall-awtorità tat-taxxa lokali, jew qabel il-ftuh tal-proċedura ta' arranġament ġuridiku jew wara l-veto li hija setgħet teżerċita kontra l-arranġament propost u li “[g]ħalhekk, [kien] jeħtieġ li, meta jiġi applikat it-test tal-kreditur [privat] [...], tiġi ikkunsidrata din l-alternattiva” (premissa 121 tad-deċiżjoni kkontestata).
- 246 Issa, mingħajr ma huwa meħtieġ li tittiehed deċiżjoni dwar il-possibbiltà għar-rikorrenti li tipproċedi permezz ta' sempliċi riferiment għall-argumenti mressqa insostenn ta' motiv ieħor intiż sabiex jiġu kkontestati kunsiderazzjonijiet oħra espressi mill-Kummissjoni fid-deċiżjoni kkontestata, għandu jiġi kkonstatat li l-argumenti mressqa mir-rikorrenti insostenn tat-tieni motiv ma humiex ta' natura li jinvalidaw il-kunsiderazzjonijiet li jinsabu fil-premessa 120 tad-deċiżjoni kkontestata. Fil-fatt, hekk kif jirriżulta mill-eżami tat-tieni motiv, ir-rikorrenti kienet essenzjalment qed tikkontesta l-konklużjoni, fil-premessa 83 tad-deċiżjoni kkontestata, li mill-fatt li l-Istat Membru ma kienx invoka l-kriterju ta' kreditur privat u kien, għall-kuntrarju, indika li l-miżura kkontestata kienet tikkostitwixxi għajjnuna mill-Istat kien jirriżulta li l-miżura kienet tikkostitwixxi effettivament għajjnuna mill-Istat. Issa, ebda konklużjoni ta' dan it-tip ma giet misluta mill-Kummissjoni fil-premessa 120.
- 247 Barra minn hekk, sa fejn il-Kummissjoni osservat li l-kriterju ta' kreditur privat ma kienx applikabbli bil-għan tal-paragun tal-proċeduri ta' eżekuzzjoni tat-taxxa u ta' arranġament ġuridiku u anki jekk il-premessa 120 tad-deċiżjoni kkontestata għandha tinftiehem fis-sens li impliċitament tinkludi tali konklużjoni, għandu jitfakkar li, fl-evalwazzjoni tat-tieni motiv imressaq mir-rikorrenti, gie kkontestata li dan il-kriterju kien applikabbli għaċ-ċirkustanzi ta' din il-kawża. Issa, peress li l-kriterju huwa applikabbli fih innifsu, hemm lok li jitqies li l-Kummissjoni ma tistax tagħmel distinzjoni, bil-għan tal-applikabbiltà tiegħu, ibbażata fuq id-diversi alternattivi għall-miżura kkontestata.
- 248 F'dan ir-rigward għandu barra minn hekk jingħad li, hekk kif jirriżulta mill-punt 245 iktar 'il fuq, mill-premessa 121 tad-deċiżjoni kkontestata jirriżulta b'mod inekwivoku li l-Kummissjoni qieset li kellha tiġi ikkunsidrata l-proċedura ta' eżekuzzjoni tat-taxxa meta jiġi applikat il-kriterju ta' kreditur privat peress li din il-proċedura kienet tikkostitwixxi għażla reali għall-awtorità tat-taxxa lokali. Fi kliem ieħor, il-Kummissjoni qieset li kien neċessarju li jiġi eżaminat fil-mertu l-kriterju ta' kreditur privat f'dan il-kuntest peress li l-eżekuzzjoni tat-taxxa kienet tikkostitwixxi għażla reali u, hekk kif hija tafferma fl-osservazzjonijiet bil-miktub tagħha, sabiex tissahħaħ id-deċiżjoni kkontestata.
- 249 It-tieni nett, ir-rikorrenti ssostni li d-deċiżjoni kkontestata hija vvizzjata bi żball ta' liġi peress li l-proċedura ta' eżekuzzjoni tat-taxxa ma hijiex aċċessibbli għal kreditur privat u peress li d-deċiżjoni kkontestata ma ssemmi ebda proċedura analoga li kreditur privat seta' jibbenefika minnha. Minn dan jirriżulta li din il-proċedura ma tistax tittiehed inkunsiderazzjoni fir-rigward tal-kriterju ta' kreditur privat.

- 250 Il-Kummissjoni tikkontesta l-fondatezza ta' dawn l-argumenti.
- 251 Diġà ġie deċiż li l-applikabbiltà tal-kriterju ta' kreditur privat ma kinitx tiddependi fuq il-forma li biha l-vantaġġ kien ġie mogħti iżda fuq il-klassifikazzjoni tal-miżura meħuda bħala deċiżjoni adottata minn operatur privat (ara, b'analogija, is-sentenza tat-3 ta' April 2014, Il-Kummissjoni vs Il-Pajjiżi l-Baxxi u ING Groep, C-224/12 P, Ġabra, EU:C:2014:213, punt 31; ara wkoll, f'dan is-sens u b'analogija, is-sentenza Il-Kummissjoni vs EDF, punt 26 iktar 'il fuq, EU:C:2012:318, punt 93). F'dan ir-rigward il-fattur deċiżiv huwa jekk il-miżura inkwistjoni ssodisfatx kriterju ta' razjonalità ekonomika, b'mod li kreditur privat, li jixtieq jimmassimizza l-possibbiltajiet tiegħu li jirkupra l-kreditu tiegħu jew għall-inqas il-biċċa l-kbira minn dan il-kreditu, jista' wkoll jaċċetta li jiehu tali miżura (ara, f'dan is-sens u b'analogija, is-sentenza Il-Kummissjoni vs Il-Pajjiżi l-Baxxi u ING Groep, iċċitata iktar 'il fuq, EU:C:2014:213, punt 36).
- 252 F'dan il-każ, huwa paċifiku li kreditur privat seta', bl-istess mod bħall-awtorità tat-taxxa lokali, jaċċetta li jirrinunzja parzjalment għall-kreditu tiegħu fil-kuntest tal-arranġament ġuridiku. Minn naħa l-oħra, il-partijiet jaqblu li biss l-awtorità tat-taxxa lokali kellha l-għażla tal-proċedura ta' eżekuzzjoni tat-taxxa.
- 253 Madankollu, b'analogija mal-ġurisprudenza ċċitata fil-punt 251 iktar 'il fuq, hemm lok li jitqies li s-sempliċi fatt li l-proċedura ta' eżekuzzjoni tat-taxxa ma kinitx aċċessibbli għal kreditur privat ma huwiex ta' natura li jipprekludi l-analiżi tal-kriterju ta' kreditur privat bil-għan ta' paragun ta' din il-proċedura mal-proċedura ta' arranġament ġuridiku. Fil-fatt, dan il-fatt ma jimpedixxix li tiġi vverifikata r-razjonalità ekonomika tad-deċiżjoni meħuda mill-awtorità tat-taxxa lokali li tagħżel il-proċedura ta' arranġament ġuridiku.
- 254 F'dan il-kuntest, hemm lok ukoll li tiġi miċħuda bħala irrilevanti l-ġurisprudenza ċċitata mir-rikorrenti li abbazi tagħha, għall-finijiet tal-evalwazzjoni tal-kwistjoni dwar jekk l-istess miżura kinitx tiġi adottata fil-kundizzjonijiet normali tas-suq minn investur privat li jinsab fl-eqreb sitwazzjoni possibbli għal dik tal-Istat, huma biss il-benefiċċji u l-obbligi marbuta mas-sitwazzjoni ta' dan tal-aħħar meta jaġixxi bħala azzjonist, bl-esklużjoni ta' dawk li huma marbuta mal-kwalità tiegħu ta' awtorità pubblika, li għandhom jittiehdu inkunsiderazzjoni (ara s-sentenza Il-Kummissjoni vs EDF, punt 26 iktar 'il fuq, EU:C:2012:318, punt 79 u l-ġurisprudenza ċċitata).
- 255 Fil-fatt, minbarra l-fatt li din il-ġurisprudenza ma tirrigwardax il-kwistjoni dwar jekk il-kriterju ta' kreditur privat jistax jiġi applikat bil-għan ta' paragun tal-vantaġġi u tal-inkonvenjenzi rispettivi taż-żewġ proċeduri ta' rkupru ta' krediti u li minnhom waħda biss hija disponibbli għall-kreditur privat filwaqt li l-kreditur pubbliku jista' jirrikorri għaž-żewġ proċeduri, hemm lok li jiġi rrilevat li mis-sentenzi ċċitati insostenn ta' din l-affermazzjoni fis-sentenza Il-Kummissjoni vs EDF, punt 26 iktar 'il fuq (EU:C:2012:318, punt 79), jiġifieri s-sentenzi Il-Belġju vs Il-Kummissjoni, punt 51 iktar 'il fuq (EU:C:1986:302, punt 14), tal-10 ta' Lulju 1986, Il-Belġju vs Il-Kummissjoni (40/85, Ġabra, EU:C:1986:305, punt 13), tal-14 ta' Settembru 1994, Spanja vs Il-Kummissjoni (C-278/92 sa C-280/92, Ġabra, EU:C:1994:325, punt 22), u tat-28 ta' Jannar 2003, Il-Ġermanja vs Il-Kummissjoni (C-334/99, Ġabra, EU:C:2003:55, punt 134), jirriżulta li hemm lok li meta jiġi applikat il-kriterju ta' investur privat f'ekonomija tas-suq, titwarrab kull kunsiderazzjoni ta' natura soċjali, ta' politika reġjonali jew settorjali u li ma għandhomx jittiehdu inkunsiderazzjoni spejjeż jew responsabbiltajiet oħra li l-Istat Membru għandu fil-kwalità tiegħu ta' awtorità pubblika.
- 256 Fid-dawl tal-kunsiderazzjonijiet preċedenti, hemm lok li jiġu miċħuda l-argumenti tar-rikorrenti relatati mal-applikabbiltà tal-kriterju ta' kreditur privat bil-għan li jiġu pparagunati l-proċeduri ta' eżekuzzjoni tat-taxxa u ta' arranġament ġuridiku.

Fuq l-applikazzjoni tal-kriterju ta' kreditur privat bil-għan li jiġu pparagunati l-proċeduri ta' eżekuzzjoni tat-taxxa u ta' arrangament ġuridiku (it-tielet sas-sitt sensiliet ta' argumenti)

- 257 It-tielet sas-sitt sensiliet ta' argumenti mressqa mir-rikorrenti insostenn ta' dan il-motiv jirrigwardaw evalwazzjoni komparattiva, fil-kuntest tal-kriterju ta' kreditur privat, tal-proċeduri ta' eżekuzzjoni tat-taxxa u ta' arrangament ġuridiku.
- 258 Fl-ewwel lok, ir-rikorrenti tilmenta li, fil-premessi 121 u 123 tad-deċiżjoni kkontestata, il-Kummissjoni wettqet żbalji fir-rigward tad-determinazzjoni kemm tal-mument kif ukoll tal-operazzjoni li fir-rigward tagħhom kellhom jiġi applikat il-kriterju ta' kreditur privat. L-ewwel nett, fir-rigward tal-premessa 121 tad-deċiżjoni kkontestata, minn naħa, hija tosserva li l-proċedura ta' eżekuzzjoni tat-taxxa ma kinitx legalment disponibbli sussegwentement għall-proposta ta' arrangament ġuridiku u sakemm il-proċedura ta' arrangament ġuridiku kienet għaddejja, fatt li l-Kummissjoni implicitament irrikonoxxiet. Min-naħa l-oħra, l-unika kwistjoni rilevanti hija dik dwar jekk, fid-9 ta' Lulju 2004, il-proċedura ta' eżekuzzjoni tat-taxxa kinitx manifestament iktar vantaġġuza mill-arrangament ġuridiku. It-tieni nett, fir-rigward tal-premessa 123 tad-deċiżjoni kkontestata, ir-rikorrenti ssostni li l-Kummissjoni ma kinitx kompetenti sabiex tevalwa l-posponimenti ta' h̄las bejn Novembru 2002 u Novembru 2003 u li hija kellha tillimita ruħha għall-eżami tal-unika operazzjoni rilevanti f'dan il-każ mingħajr ma' tispekola dwar kwistjonijiet li ma jaqawx taħt il-kamp ta' applikazzjoni tal-kompetenza tagħha.
- 259 Fit-tieni lok, ir-rikorrenti ssostni li l-premessa 123 tad-deċiżjoni kkontestata tinkludi biss affermazzjonijiet ipotetiċi u żbaljati kif ukoll kwistjonijiet purament spekulattivi u mhux riżolti mill-Kummissjoni, li ma jistgħux iservu ta' motivazzjoni għal tali deċiżjoni. Barra minn hekk, il-Kummissjoni naqset milli tindirizza l-kwistjoni rilevanti dwar jekk kreditur privat kienx jipposponi l-h̄las tad-dejn fiskali.
- 260 Fit-tielet lok, ir-rikorrenti essenzjalment tilmenta li l-Kummissjoni wettqet żball manifest ta' evalwazzjoni u injorat l-indikazzjonijiet mogħtija mill-Qorti tal-Gustizzja fis-sentenza Frucona Košice vs Il-Kummissjoni, punt 21 iktar 'il fuq (EU:C:2013:32), sa fejn hija naqset milli teżamina l-informazzjoni kollha disponibbli li setgħet tinfluwenza b'mod sinjifikattiv il-proċess deċiżjonali ta' kreditur privat fir-rigward kemm tal-ammont li seta' jinkiseb fil-kuntest ta' eżekuzzjoni tat-taxxa kif ukoll tal-ispejjeż ta' din il-proċedura. Fir-replika, ir-rikorrenti żżid li, kuntrarjament għal dak li ssostni l-Kummissjoni hija din l-istituzzjoni li għandha tistabbilixxi fid-deċiżjoni kkontestata l-fatti li jiġġustifikaw il-konkluzjoni tagħha li eżekuzzjoni tat-taxxa kienet twassal għal dħul ikbar minn dak tal-arrangament ġuridiku.
- 261 Ir-raba' nett, ir-rikorrenti tallega li l-Kummissjoni wettqet żbalji fir-rigward tat-tul possibbli ta' proċedura ta' eżekuzzjoni tat-taxxa. F'dan ir-rigward, minn naħa, hija ssostni li, peress li l-Kummissjoni llimitat ruħha tippreżumi mingħajr analiżi jew prova li din il-proċedura setgħet issir malajr, hija naqset milli teżamina din il-kwistjoni jew, għall-inqas, milli timmotiva d-deċiżjoni kkontestata b'mod suffiċjenti fid-dritt. Min-naħa l-oħra, hija tallega li kreditur privat kien jeżamina l-perijodu ta' żmien probabbli ta' proċedura ta' eżekuzzjoni tat-taxxa taħt il-leġiżlazzjoni rilevanti u kien jieħu inkunsiderazzjoni l-implikazzjonijiet kollha ta' proċedura ta' eżekuzzjoni tat-taxxa, fosthom ir-riskju li r-rikorrenti tiġi ddikjarata falluta matul din il-proċedura u t-tul ta' żmien neċessarju sabiex jinstab xerrej lest li jhallas l-ammont minimu b'rigward għal-limiti tal-leġiżlazzjoni Slovakka. Bi twegiba għall-argumenti tal-Kummissjoni bbażati fuq il-fatt li din kienet adottat id-deċiżjoni kkontestata b'kunsiderazzjoni għall-informazzjoni kollha disponibbli, ir-rikorrenti ssostni fir-replika li, skont il-ġurisprudenza, din l-istituzzjoni għandha tieħu l-miżuri neċessarji sabiex tikseb l-informazzjoni kollha rilevanti għall-finijiet tal-analiżi tagħha.
- 262 Il-Kummissjoni tikkontesta l-fondatezza ta' dawn l-argumenti kollha.

- 263 L-ewwel nett, minn naħa, il-Kummissjoni ssostni li l-proċedura ta' eżekuzzjoni tat-taxxa setgħet tinbeda qabel il-ftuħ tal-proċedura ta' arrangament ġuridiku kif ukoll fil-każ ta' rifjut ta' approvazzjoni tal-arrangament ġuridiku mill-qrati nazzjonali. Min-naħa l-oħra, l-argument ta-rikorrenti relatat mal-premessa 123 tad-deċiżjoni kkontestata huwa bbażat fuq interpretazzjoni żbaljata tal-osservazzjoni relatata mal-avvenimenti preċedenti għall-adeżjoni tar-Repubblika Slovakkja mal-Unjoni. Il-Kummissjoni llimitat ruħha tissuggerixxi li, anki qabel il-konkluzjoni tal-arrangament ġuridiku, il-konformità tal-aġir tal-Istat Membru kkonċernat fir-rigward tal-kriterju ta' kreditur privat kien kwestjonabbli, mingħajr madankollu ma qieset neċessarju li tibbaża ruħha fuq dan l-element sabiex tikkonkludi li, f'kull każ, kreditur privat ma kienx jagħzel l-arrangament ġuridiku.
- 264 It-tieni nett, il-Kummissjoni tafferma li l-kwistjoni dwar jekk il-posponimenti ta' ħlas preċedenti għall-arrangament ġuridiku kinux eżenti minn kull għajjnuna ma hijiex rilevanti għall-finijiet tal-konkluzjoni li l-arrangament ġuridiku kien jikkostitwixxi għajjnuna mill-Istat. Il-premessi 122 u 123 tad-deċiżjoni kkontestata jinkludu osservazzjonijiet superfluwi għall-finijiet tal-motivazzjoni li fuqha hija bbażata l-konkluzjoni relatata mal-eżistenza ta' għajjnuna.
- 265 It-tielet nett, il-Kummissjoni tosserva li, skont il-ġurisprudenza hija r-rikorrenti li għandha tistabbilixxi b'mod inekwivoku u abbażi ta' elementi oġġettivi u li jistgħu jiġu vverifikati li l-vantaġġ ma ngħatax mill-Istat Membru kkonċernat fil-kwalità tiegħu ta' operatur privat u seta' jinkiseb fis-suq. Issa, fl-assenza ta' kull tentattiv mir-rikorrenti li tipprovdni l-informazzjoni neċessarja, il-Kummissjoni tqis li hija kellha tiegħu inkunsiderazzjoni l-informazzjoni kollha disponibbli u tevalwa minkejja kollox il-kredibbiltà tal-allegazzjoni li ma kien hemm ebda għajjnuna minhabba l-fatt li l-Istat Membru aġixxa bl-istess mod bħal kreditur privat, filwaqt li għandu jiġi ppreċiżat li hija kienet eżaminat il-proċedura ta' eżekuzzjoni tat-taxxa sabiex issaħħaħ id-deċiżjoni kkontestata. F'kull każ, l-argumenti tar-rikorrenti relatati mal-ammont li jista' jinkiseb fil-kuntest ta' proċedura ta' eżekuzzjoni tat-taxxa kif ukoll mal-ispejjeż iġġenerati minn din il-proċedura ma humiex fondati. Fir-rigward tal-aħħar punt, il-Kummissjoni tosserva li jidher li huwa aċċettat li proċedura ta' eżekuzzjoni tat-taxxa ma tinvolvi daqshekk spejjeż amministrattivi bħal proċedura ta' stralc' ġudizzjarju, filwaqt li għandu jiġi ppreċiżat li hija ma kellha ebda informazzjoni dwar xi spejjeż oħra li kellhom jittiegħdu inkunsiderazzjoni.
- 266 Ir-raba' nett, il-Kummissjoni ssostni li hija eżaminat it-tul ta' proċedura ta' stralc' ġudizzjarju u li, minkejja l-insuffiċjenza ta' informazzjoni disponibbli f'dan ir-rigward, hija kkonkludiet li, għall-kuntrarju għat-tendenza ta' dewmien karatteristika ta' proċedura ta' stralc' ġudizzjarju, il-fatt li l-proċedura ta' eżekuzzjoni tat-taxxa titmexxa mill-kreditur innifsu jinfluwenza b'mod pożittiv fuq l-effikaċità u, għaldaqstant, it-tul ta' din il-proċedura.
- 267 Huwa fid-dawl tal-ġurisprudenza mfakkra fil-punti 131 sa 147 iktar 'il fuq li għandha tiġi eżaminata l-fondatezza tal-evalwazzjoni komparattiva, mill-Kummissjoni, tal-proċeduri ta' eżekuzzjoni tat-taxxa u ta' arrangament ġuridiku bil-għan tal-applikazzjoni tal-kriterju ta' kreditur privat.
- 268 Skont din il-ġurisprudenza, l-ewwel nett, il-Kummissjoni kellha f'dan il-każ tiddetermina jekk, fid-dawl tal-fatturi msemmija fil-punt 136 iktar 'il fuq, għall-finijiet li jkiseb il-ħlas tas-somom dovuti lilu, kreditur privat prudenti u diligenti b'mod normali li jinsab fl-eqreb sitwazzjoni possibbli għal dik tal-awtoritajiet Slovakkji kienx manifestament jippreferi l-proposta ta' eżekuzzjoni tat-taxxa mill-proposta ta' arrangament ġuridiku. Għal dan il-għan, bil-għan li tidentifika l-iktar alternattiva vantaġġuża, il-Kummissjoni kellha tipparaguna, abbażi tal-interessi ta' kreditur privat, il-vantaġġi u l-iżvantaġġi ta' kull waħda minn dawn il-proċeduri (ara l-punti 132 sa 137 iktar 'il fuq).
- 269 Sussegwentement, meta, fil-kuntest tal-kriterju ta' kreditur privat, hija twettaq l-evalwazzjoni globali msemmija fil-punt 133 iktar 'il fuq, il-Kummissjoni tiegħu inkunsiderazzjoni, minbarra l-provi prodotti mill-Istat Membru kkonċernat, kull prova oħra rilevanti f'dan il-każ. Għaldaqstant, meta jirriżulta li l-kriterju ta' kreditur privat jista' jiġi applikat, il-Kummissjoni għandha titlob lill-Istat Membru jipprovdilha l-informazzjoni kollha rilevanti li tippermettilha tivverifika jekk il-kundizzjonijiet għall-applikazzjoni ta' dan il-kriterju humiex issodisfatti. Għaldaqstant, hija l-Kummissjoni li għandha

l-oneru li tipprova li l-kundizzjonijiet għall-applikazzjoni tal-kriterju ta' kreditur privat ġew issodisfatti. Dan japplika iktar u iktar meta d-deċiżjoni kkontestata hija bbażata mhux fuq nuqqas ta' produzzjoni ta' provi li ġew mitluba mill-Kummissjoni lill-Istat Membru kkonċernat, iżda fuq il-konstatazzjoni li kreditur privat ma kienx jaġixxi bl-istess mod bħall-awtoritajiet ta' dan l-Istat Membru, konstatazzjoni li tippreżumi li l-Kummissjoni kellha l-informazzjoni kollha rilevanti neċessarja għar-redazzjoni tad-deċiżjoni tagħha (ara l-punti 138 u 139 iktar 'il fuq).

- 270 Fl-aħħar, mill-ġurisprudenza ċċitata fil-punt 147 iktar 'il fuq jirriżulta li hija l-Qorti Ġenerali li għandha b'mod partikolari tistharreġ jekk il-provi li fuqhom il-Kummissjoni bbażat l-evalwazzjoni tagħha jikkostitwixx id-data kollha rilevanti li għandha tittiehed inkunsiderazzjoni u jekk dawn humiex tali li jissostanzjaw il-konkluzjonijiet li hija siltet minnhom, filwaqt li għandu jiġi ppreċiżat li, skont il-ġurisprudenza mfakkra fil-punt 134 iktar 'il fuq, għandha titqies li hija rilevanti l-informazzjoni kollha li tista' tinfluwenza, b'mod mhux negligibbli, il-proċess deċiżjonali ta' kreditur privat, prudenti u diliġenti b'mod normali, li jinsab fl-eqreb sitwazzjoni possibbli għal dik tal-kreditur pubbliku u li jipprova jikseb il-ħlas ta' somom dovuti lil debitur li għandu diffikultajiet sabiex iħallas.
- 271 F'dan il-każ, huwa paċifiku li, waqt il-proċedura amministrattiva, la r-Repubblika Slovakkja u lanqas ir-rikorrenti ma pparagunaw, fir-rigward tal-kriterju ta' kreditur privat, il-proċeduri ta' arrangament ġuridiku u ta' eżekuzzjoni tat-taxxa. B'mod partikolari, mill-provi fil-fajl jirriżulta li, fl-osservazzjonijiet tagħha fuq id-deċiżjoni ta' ftuħ tal-proċedura formali, ir-rikorrenti llimitat ruhha ssostni li l-proċedura ta' eżekuzzjoni tat-taxxa ma setgħetx tiġi applikata f'dan il-każ peress li l-iżvolġiment ta' tali proċedura huwa ostakolat bil-ftuħ jew ta' proċedura ta' stralc' ġudizzjarju jew ta' proċedura ta' arrangament ġuridiku. Ir-rikorrenti ssostni li, kieku hija ma kinitx għamlet proposta ta' arrangament ġuridiku, is-sitwazzjoni finanzjarja tagħha kienet tiddeterjora sal-punt li, fi żmien f'tit ġimghat, hija kien ikollha dejn eċċessiv u għaldaqstant kienet tkun legalment obligata jew li tiddikjara ruhha falluta jew li tagħmel proposta ta' arrangament ġuridiku. L-awtoritajiet Slovakkji b'mod partikolari ppreċiżaw, bi twegiba għal din l-osservazzjoni tar-rikorrenti, li l-proċedura ta' eżekuzzjoni tat-taxxa setgħet tinbeda wara r-rifjut ta' approvazzjoni tal-arrangament ġuridiku mill-qrati nazzjonali.
- 272 Madankollu, mid-deċiżjoni kkontestata jirriżulta li l-Kummissjoni għamlet dan il-paragun bejn il-proċeduri ta' eżekuzzjoni tat-taxxa u ta' arrangament ġuridiku minħabba li l-ewwel waħda kienet tikkostitwixxi għażla reali għall-awtorità tat-taxxa lokali, jew qabel il-ftuħ tal-proċedura ta' arrangament ġuridiku jew wara l-veto li hija setgħet teżercita kontra l-arrangament propost (premissa 121 tad-deċiżjoni kkontestata). Hija essenzjalment waslet għall-konkluzjoni li eżekuzzjoni tat-taxxa kienet twassal għal dhul oghla minn dak tal-arrangament ġuridiku (premissa 127 tad-deċiżjoni kkontestata) u li kreditur privat, kieku kellu l-possibbiltà, kien jippreferi l-eżekuzzjoni tat-taxxa mill-proposta ta' arrangament ġuridiku (premissa 124 tad-deċiżjoni kkontestata).
- 273 F'dan ir-rigward, l-ewwel nett, il-Kummissjoni, filwaqt li tosserva li l-awtoritajiet Slovakkji u r-rikorrenti ma kinux jaqblu dwar il-valur tal-attiv immobilizzat mogħti b'garanzija u tqis li ma kienx neċessarju li jiġi ddeterminat liema data kienet korretta (premissa 122 tad-deċiżjoni kkontestata), irrilevat li, jekk il-valur tal-attiv tar-rikorrenti kien fir-realtà jammonta biss għal nofs il-valur tal-garanzija, dan ifisser li l-garanzija meħtieġa għall-posponimenti ta' ħlas mogħtija bejn Novembru 2002 u Novembru 2003 kienu insuffiċjenti. F'dawn iċ-ċirkustanzi, dawn il-posponimenti, probabbilment, naqsu milli jissodisfaw il-kriterju ta' kreditur privat. Filwaqt li tqis li ma kienx neċessarju għaliha li jiġi ddeterminat jekk dawn il-miżuri kinux jikkostitwixxu għajjnuna mill-Istat, il-Kummissjoni madankollu rrilevat li, jekk dawn il-posponimenti kienu diġà jikkostitwixxu għajjnuna mill-Istat, ma jkunx iktar possibbli li jsir riferiment għall-kriterju ta' kreditur privat meta d-dejn pospost jiġi sussegwentement parzjalment annullat (premissa 123 tad-deċiżjoni kkontestata).
- 274 Issa, hekk kif ġustament issostni r-rikorrenti u mingħajr ma hemm bżonn li jiġi vverifikat jekk il-Kummissjoni kinitx kompetenti sabiex tiddeċiedi dwar il-posponimenti ta' ħlas bejn Novembru 2002 u Novembru 2003, għandu jiġi kkonstatat li dan il-motiv tad-deċiżjoni kkontestata, li huwa purament ipotetiku, ma jistax waħdu jippermetti li tiġi ġġustifikata l-konkluzjoni li l-annullament parzjali

tad-dejn fiskali ta vantaġġ lir-rikorrenti li hija ma setgħetx tikseb f'kundizzjonijiet tas-suq. Fil-fatt, f'dan l-istadju, il-Kummissjoni llimitat ruħha tagħmel assunzjonijiet mingħajr madankollu ma teżamina l-kwistjonijiet hekk imqajma minnha, mingħajr ma tipproduci ebda prova insostenn tagħhom, u mingħajr ma tislet minnhom xi konklużjoni definittiva.

- 275 Barra minn hekk, il-Kummissjoni taċċetta fl-osservazzjonijiet bil-miktub tagħha li l-kwistjoni dwar jekk il-posponimenti ta' hlas precedenti għall-arrangament ġuridiku kinux eżenti minn kull għajjnuna ma hijiex rilevanti għall-finijiet tal-konklużjoni li l-arrangament ġuridiku kien jikkostitwixxi għajjnuna mill-Istat u li l-premessi 122 u 123 tad-deċiżjoni kkontestata jinkludu osservazzjonijiet superfluwi għall-finijiet tal-motivazzjoni li fuqha hija bbażata l-konklużjoni dwar l-eżistenza ta' għajjnuna mill-Istat.
- 276 It-tieni nett, fid-deċiżjoni kkontestata, il-Kummissjoni qieset li, anki jekk l-ammont tal-attiv immobilizzat mogħti b'garanzija kien jammonta biss għal SKK 194 miljun, kreditur privat kien xorta waħda jippreferi l-proċedura ta' eżekuzzjoni tat-taxxa (premissa 124 tad-deċiżjoni kkontestata). F'dan ir-rigward, hija rrilevat li l-awtorità tat-taxxa setgħet tipproċedi direttament għat-trasferiment tal-attiv tad-debitur fil-kuntest ta' tali proċedura. Skont il-Kummissjoni, fil-mument tal-konklużjoni tal-arrangament ġuridiku, il-valur tal-attiv kurrenti tar-rikorrenti, jiġifieri SKK 43 miljun bħala hażniet, mill-inqas SKK 37 miljun bħala krediti li jistgħu jiġu rkuprati u SKK 161 miljun bħala flus kontanti, kien jeċċedi l-ammont propost fil-kuntest tal-arrangament ġuridiku. Il-Kummissjoni ziedet li r-rikorrenti kellha attiv immobilizzat ta' valur ta' mill-inqas SKK 194 miljun (premissa 125 tad-deċiżjoni kkontestata). Fl-aħħar, hija rrilevat li, bid-differenza ta' stralc ġudizzjarju, eżekuzzjoni tat-taxxa ma kinitx tagħti lok għal spejjeż amministrattivi u li, peress li din kienet mibdija u kkontrollata mill-awtorità tat-taxxa stess, seta' jitqies li din il-proċedura setgħet titmexxa malajr (premissa 126 tad-deċiżjoni kkontestata). Fid-dawl ta' dawn l-elementi, il-Kummissjoni kkonkludiet li eżekuzzjoni tat-taxxa kienet twassal għal dħul oġhla mill-arrangament ġuridiku (premissa 127 tad-deċiżjoni kkontestata).
- 277 F'dan ir-rigward, l-ewwel nett, għandu jiġi rrilevat li l-evalwazzjoni tal-Kummissjoni hija bbażata fuq it-tkomplija tal-evalwazzjonijiet magħmula fil-kuntest tal-istralc ġudizzjarju.
- 278 Issa, fil-punt 201 iktar 'il fuq ġie konkluz li din l-evalwazzjoni ma kinitx issostanzjata b'mod suffiċjenti fid-dritt mill-provi fil-fajl.
- 279 Sussegwentement, fir-rigward tat-tul ta' proċedura ta' eżekuzzjoni tat-taxxa, il-Kummissjoni llimitat ruħha "tippreżumi li din kienet titmexxa malajr", b'mod partikolari b'paragun mal-proċedura ta' stralc ġudizzjarju, peress li din kienet mibdija u kkontrollata mill-amministrazzjoni nnifisha. Barra minn hekk, il-Kummissjoni ma wettqet ebda evalwazzjoni ta' dan it-tul, kemm fiċ-ċirkustanzi ta' din il-kawża jew, minn tal-inqas, bħala medja fid-dawl tal-istadji tal-proċedura kif stabbilita mid-dritt Slovakk. Barra minn hekk il-Kummissjoni tirrikonoxxi fl-osservazzjonijiet bil-miktub tagħha l-insuffiċjenza tal-informazzjoni disponibbli fir-rigward tat-tul ta' proċedura ta' eżekuzzjoni tat-taxxa.
- 280 Issa, għandu jifakkar li t-tul tal-proċeduri jikkostitwixxi fattur li jista' jinfluwenza, b'mod sinjifikattiv, il-proċess deċiżjonali ta' kreditur privat (ara, f'dan is-sens, is-sentenza Frucona Košice vs Il-Kummissjoni, punt 21 iktar 'il fuq, EU:C:2013:32, punt 81).
- 281 Fl-aħħar, għandu jifakkar li, skont il-ġurisprudenza, is-sitwazzjoni tal-impriża benefiċjarja tista' tikkostitwixxi fattur rilevanti fl-evalwazzjoni globali tal-kundizzjonijiet għall-applikazzjoni tal-kriterju ta' kreditur privat (ara, f'dan is-sens u b'analogija, is-sentenzi Westdeutsche Landesbank Girozentrale u Land Nordrhein-Westfalen vs Il-Kummissjoni, punt 56 iktar 'il fuq, EU:T:2003:57, punt 251, u tat-30 ta' Ġunju 2015, Il-Pajjiżi l-Baxxi *et vs* Il-Kummissjoni, T-186/13, T-190/13 u T-193/13, EU:T:2015:447, punt 88).



- 282 Issa, filwaqt li, waqt il-proċedura amministrattiva, ir-rikorrenti indikat li proċedura ta' eżekuzzjoni tat-taxxa setgħet tiġi interrotta minhabba li hija seta' jkollha tiddikjara ruħha falluta minhabba d-deterjorament tas-sitwazzjoni finanzjarja tagħha, il-Kummissjoni bl-ebda mod ma hadet dan il-fattur inkunsiderazzjoni fid-deċiżjoni kkontestata u lanqas evalwat il-possibbiltajiet li l-proċedura ta' eżekuzzjoni tat-taxxa tista', fid-dawl ta' dawn l-elementi, tiġi kompluta f'dan il-każ. Dan il-vojt ma jistax jimtela bl-affermazzjoni, quddiem il-Qorti Ġenerali, li din l-allegazzjoni tar-rikorrenti hija purament spekulattiva.
- 283 Barra minn hekk, għandu jingħad ukoll li, fir-rigward tal-ispejjeż ta' proċedura ta' eżekuzzjoni tat-taxxa, il-Kummissjoni llimitat ruħha tirrileva li din il-proċedura, bid-differenza tal-proċedura ta' stralċ ġudizzjarju, ma kinitx tagħti lok għal spejjeż amministrattivi. Għall-kuntrarju, mid-deċiżjoni kkontestata bl-ebda mod ma jirriżulta li l-Kummissjoni eżaminat il-kwistjoni dwar jekk il-proċedura ta' eżekuzzjoni tat-taxxa setgħetx tiġġenera xi tip ta' spejjeż. Hija lanqas ma indirizzat l-importanza eventwali tal-effett tagħhom fuq l-ammont li seta' jinkiseb fil-kuntest ta' tali proċedura.
- 284 Għaldaqstant jirriżulta li, fid-data tal-adozzjoni tad-deċiżjoni kkontestata, il-Kummissjoni ma kellhiex fil-pussess tagħha l-provi materjali li jippermettu li tafferma li kreditur privat kien, fid-9 ta' Lulju 2004, manifestament jagħzel il-proċedura ta' eżekuzzjoni tat-taxxa.
- 285 Din il-konklużjoni tapplika mingħajr ma hemm bżonn li jiġu eżaminati l-argumenti l-oħra tar-rikorrenti, li essenzjalment jirrigwardaw il-possibbiltà u l-probabbiltà ta' bejgħ dirett fil-kuntest ta' eżekuzzjoni tat-taxxa, il-valur tal-attiv li espert kien jiddetermina kieku dan kien meħtieġ, l-użu tal-ammonti ddeterminati fl-evalwazzjoni tad-dhul probabbli minn bejgħ tal-attiv fil-kuntest ta' proċedura ta' stralċ ġudizzjarju, il-limiti legali applikabbli fil-każ ta' eżekuzzjoni tat-taxxa u l-effett tagħhom fuq il-possibbiltà ta' trasferiment tal-attiv bl-ammonti indikati mill-Kummissjoni, l-istralċ ġudizzjarju ta' L. u r-riskju ta' dissipazzjoni tal-attiv tar-rikorrenti.
- 286 Il-konklużjoni misluta fil-punt 284 iktar 'il fuq ma hijiex ikkontestata bl-argumenti tal-Kummissjoni.
- 287 L-ewwel nett, il-Kummissjoni tosserva li skont il-ġurisprudenza hija r-rikorrenti li għandha tistabbilixxi b'mod inekwivoku u abbażi ta' provi ogġettivi u li jistgħu jiġu vverifikati li l-vantaġġ inkwistjoni ma ngħatax mill-Istat Membru kkonċernat fil-kwalità tiegħu ta' operatur privat u seta' jinkiseb fis-suq. Hija żżid li hija pparagunat iż-żewġ proċeduri abbażi biss tal-informazzjoni li hija kellha u li hija ma kellhiex il-provi li r-rikorrenti setgħet tipproduċi sabiex tissostanzja l-pożizzjoni tagħha li l-proċedura ta' eżekuzzjoni tat-taxxa kienet inqas vantaġġuża mill-proċedura ta' arrangament ġuridiku.
- 288 Madankollu, fid-dawl tal-ġurisprudenza ċċitata fil-punti 138, 139, 141 u 269 iktar 'il fuq, hemm lok li jiġi rrilevat li, peress li hija applikat il-kriterju ta' kreditur privat bil-għan ta' paragon tal-proċeduri ta' eżekuzzjoni tat-taxxa u ta' arrangament ġuridiku u peress li hija essenzjalment ikkonstatat li kreditur privat kien jippreferixxi l-ewwel proċedura mit-tieni waħda, il-Kummissjoni ma setgħetx tillimita ruħha tagħmel assunzjonijiet mhux issostanzjati u li ma jistgħux jiġu vverifikati minhabba li hija ma kellhiex informazzjoni suffiċjenti. Hija lanqas ma tista' tibbaża ruħha fuq il-ġurisprudenza relatata mal-applikabbiltà ta' dan il-kriterju, li minnha jirriżulta li huwa l-Istat Membru kkonċernat jew il-parti kkonċernata li tinvokah li għandha tistabbilixxi li l-miżura kkontestata kienet tirriżulta mill-kwalità ta' operatur ekonomiku ta' dan l-Istat Membru, sabiex tiġġustifika l-fatt li hija llimitat ruħha, fl-assenza ta' tali provi, tisset konsegwenzi impreċiżi fl-istadju tal-applikazzjoni ta' dan il-kriterju.
- 289 It-tieni nett, il-konklużjoni misluta fil-punt 284 iktar 'il fuq lanqas ma hija kkontestata mill-argumenti l-oħra mressqa mill-Kummissjoni bi twegħiba għall-argumenti invokati mir-rikorrenti. Dawn l-argumenti tal-Kummissjoni jirrigwardaw essenzjalment il-possibbiltà u l-probabbiltà ta' bejgħ dirett fil-kuntest ta' eżekuzzjoni tat-taxxa, il-valur tal-attiv li espert kien jiddetermina kieku dan kien meħtieġ, l-użu tal-ammonti ddeterminati fl-evalwazzjoni tad-dhul probabbli minn bejgħ tal-attiv fil-kuntest ta' proċedura ta' stralċ ġudizzjarju, l-istralċ ġudizzjarju ta' L., il-limiti legali applikabbli fil-każ ta' eżekuzzjoni tat-taxxa u, fl-aħħar, ir-riskju ta' dissipazzjoni tal-attiv tar-rikorrenti.

290 Issa, minn naħa, għandu jiġi nnotat li l-konklużjoni misluta fil-punt 284 iktar 'il fuq hija bbażata biss fuq il-konstatazzjoni li l-Kummissjoni ma kellhiex fil-pussess tagħha l-provi materjali li jippermettu li tafferma li kreditur privat kien, fid-9 ta' Lulju 2004, manifestament jagħzel il-proċedura ta' eżekuzzjoni tat-taxxa. Min-naħa l-oħra, din il-konklużjoni, li tirrizulta mill-fatt li ġew milqugħa l-argumenti tar-rikorrenti li jallegaw li l-Kummissjoni, li kellha tistabbilixxi li l-kundizzjonijiet tal-kriterju ta' kreditur privat ma kinux issodisfatti f'dan il-każ, kienet naqset milli tevalwa t-tul u l-ispejjeż kif ukoll is-sitwazzjoni ekonomika tagħha stess fil-kuntest tal-paragun tal-proċeduri ta' eżekuzzjoni tat-taxxa u ta' arrangament ġuridiku, ġiet misluta mingħajr ma kien hemm bżonn li jiġu eżaminati l-argumenti l-oħra mqajma minnha u msemmija fil-punt 285 iktar 'il fuq. Issa, peress li l-argumenti tal-Kummissjoni msemmija fil-punt 289 iktar 'il fuq ġew ipprezentati bi tweġiba għal dawn l-aħħar argumenti tar-rikorrenti, dawn ma jistgħux f'kull każ jippermettu li tiġi invertita l-konklużjoni, misluta fil-punt 284 iktar 'il fuq.

291 Fid-dawl tal-kunsiderazzjonijiet kollha preċedenti, ir-raba' motiv imressaq mir-rikorrenti huwa fondat.

292 Għaldaqstant u fid-dawl, b'mod partikolari, tal-konklużjonijiet misluta fil-punti 236 u 291 iktar 'il fuq, hemm lok li d-deċiżjoni kkontestata tiġi annullata.

### Fuq l-ispejjeż

293 Skont l-Artikolu 134(1) tar-Regoli tal-Proċedura tal-Qorti Ġenerali, il-parti li titlef għandha tbatl l-ispejjeż, jekk dawn ikunu ntalbu. Peress li l-Kummissjoni tilfet, hemm lok li tiġi ordnata tbatl l-ispejjeż, inklużi dawk relatati mal-proċeduri għal miżuri provvizorji, kif mitlub mir-rikorrenti.

Għal dawn il-motivi,

### IL-QORTI ĠENERALI (It-Tieni Awla)

Taqta' u tiddeċiedi:

- 1) **Id-Deciżjoni tal-Kummissjoni Nru 2014/342/UE, tas-16 ta' Ottubru 2013, dwar l-ghajjnuna mill-Istat Nru SA.18211 (C 25/2005) (ex NN 21/2005) mogħtija mir-Repubblika Slovakkja lil Frucona Košice a.s., hija annullata.**
- 2) **Il-Kummissjoni għandha tbatl, minbarra l-ispejjeż tagħha, dawk sostnuti minn Frucona Košice, inklużi dawk relatati mal-proċeduri għal miżuri provvizorji.**

Martins Ribeiro

Gervasoni

Madise

Mogħtija f'qorti bil-miftuħ fil-Lussemburgu, fis-16 ta' Marzu 2016.

Firem

Werrej

Il-fatti li wasslu għall-kawża .....	1
L-evoluzzjoni tas-sitwazzjoni tar-rikorrenti u l-proċedura ta' arrangament ġuridiku .....	1
Il-proċedura amministrattiva .....	3
Id-deċiżjoni inizjali .....	3
Il-proċedimenti quddiem il-Qorti Ġenerali u l-Qorti tal-Ġustizzja .....	3
Id-deċiżjoni kkontestata .....	4
Il-proċedura u t-talbiet tal-partijiet .....	6
Id-dritt .....	6
Fuq l-ewwel motiv, ibbażat fuq ksur tad-drittijiet tad-difiża .....	6
Fuq it-tieni motiv, ibbażat fuq żball ta' liġi li jivvizzja l-premessa 83 tad-deċiżjoni kkontestata .....	12
Fuq it-tielet motiv, ibbażat fuq żbalji ta' fatt u ta' liġi li jivvizzjaw il-konklużjoni li l-proċedura ta' stralċ ġudizzjarju kienet iktar vantaġġuża mill-proċedura ta' arrangament ġuridiku .....	18
Tfakkiriet preliminari tal-ġurisprudenza .....	19
Fuq il-fondatezza tal-evalwazzjoni tad-dhul mit-trasferiment tal-attiv tar-rikorrenti fil-kuntest ta' stralċ ġudizzjarju (it-tieni sensiela ta' argumenti) .....	22
Fuq il-fondatezza tal-evalwazzjoni tat-tul ta' proċedura ta' stralċ ġudizzjarju u tal-effett tagħha fuq l-għażla tal-kreditur privat (it-tielet sal-ħames sensiliet ta' argumenti) .....	31
Fuq ir-raba' motiv, ibbażat fuq żbalji li jivvizzjaw il-konklużjoni li l-proċedura ta' eżekuzzjoni tat-taxxa kienet iktar vantaġġuża mill-proċedura ta' arrangament ġuridiku .....	34
Fuq l-applikabbiltà tal-kriterju ta' kreditur privat bil-għan li jiġu pparagunati l-proċeduri ta' eżekuzzjoni tat-taxxa u ta' arrangament ġuridiku (l-ewwel u t-tieni sensiliet ta' argumenti) .....	34
Fuq l-applikazzjoni tal-kriterju ta' kreditur privat bil-għan li jiġu pparagunati l-proċeduri ta' eżekuzzjoni tat-taxxa u ta' arrangament ġuridiku (it-tielet sas-sitt sensiliet ta' argumenti) .....	37
Fuq l-ispejjeż .....	42